


అంతర్జాతీయ
మహిళా దినోత్సవ
శుభాకాంక్షలు

కార్మికలోకం

మార్చి 2012

మాసపత్రిక

వెల: రూ.5



జోహార్ కామ్రేడ్ వి. శ్రీహరి

With Best Compliments From



*March 8th
World Womens Day*

B. Karunakar Reddy

Hyderabad

మార్చి - 2012

కార్మికలోకం

పి.వి.టి.యం. ఆంధ్రప్రదేశ్ కమిటీ మాసపత్రిక

సంపుటి : 25 సంఖ్య : 3

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-15
బహుముఖ ప్రజ్ఞాశాలి	16-17
బాలలలోకం	19
సామాజిక న్యాయం	20
కథ	21-22
జాతీయం	23-25
అంతర్జాతీయం	26
కవిత	27
శ్రామిక మహిళా	28
కరెంటుఫైర్స్	29-30
జీడి వర్మర్స్ జీడి	31-32

మేనేజర్ కార్మికలోకం

ఇ.నం.1-7-139/44, ఎస్.వి.బి.స్ట్రాక్ కేంద్రం,
ఎస్.ఆర్.ఓ.నగర్, రిసాలగడ్డ, జమిన్ పూర్వం,
ముప్పరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

మహమ్మద్ అబ్బాస్, పి.అరుణ,

ఆర్.ఎస్.మూర్తి, సత్యభాస్కర్.

మేనేజరియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు

ఆర్.ఎస్.మూర్తి, పి.అరుణ

మందే సూరీడు అస్తమించేడు

“పుట్టుక నీది ! చావు నీది!! బ్రతుకంతా దేశానిది!” అంటాడు కాళోజి కొందరి గురించి. ఇటువంటి మనుషులు అరుదుగా కన్పడుతున్న నేటి రోజుల్లో కామ్రేడ్ శ్రీహరిగారి లాంటి వారు కూడా రాలిపోవడం కేవలం సిఐటియుకే గాక యావత్ రాష్ట్ర కార్మికోద్యమానికి తీవ్రనష్టం.

మహావృక్షం కూలినపుడు చుట్టూ వున్న భూమంతా కదిలిపోతుంది. సిఐటియు ది అదే పరిస్థితి. వాస్తవానికి ఆయన గత దశాబ్దకాలానికి పైగా క్రియాశీలంగా ఉద్యమంలో లేకపోయినా సిఐటియు కేంద్రంలోని కార్యకర్తలకు సలహాలు, సూచనలు చేస్తూనే వున్నారు. సిఐటియు మొదటి తరం నాయకుల్లో ఒకరైన కా॥శ్రీహరిగారి మరణంతో ఒక అనుభవాల కాణాశి అస్తమించినట్టైంది.

కా॥ శ్రీహరి నిరంతరం “మదే సూరీడ”ని ఆయనతో స్వల్ప పరిచయమున్న ఎవరికైనా అర్థమౌతుంది. ఏదో చెయ్యాలనే తపన, దేన్నో సాధించాలనే బలమైన కోర్కె ఆయన ముఖంలో, ఆయన పనిలో కనపడేది.

అదే ఆయనకు వెయ్యేనుగుల బలం ఇచ్చింది. బహుశా అదే ఆయన మరికొంత కాలం మన మధ్య ఉండేందుకు కారణం. ఆయన్ని దగ్గరగా పనిశీలించిన వారికి ఆయన మరో రెండు వందల సంవత్సరాలు బతికే ప్రణాళిక వేసుకున్నారా అనిపించేది. ఎప్పుడు ఆయన ఇంటికి వెళ్ళినా పేపర్ కటింగులు పుస్తకాల మధ్యలో కన్పడేవాడు. నెల్లూరు జిల్లాకు సంబంధించిన ఏ సమస్య అయినా ముఖ్యంగా కార్మికుల సమస్య, అవి న్యాయపరమైన విషయాలకు సంబంధించినది ఆయన జోక్యం లేకుండా పరిష్కారం కాలేదనడం అతిశయోక్తి కాదనుకుంటా!

నెల్లూరు జిల్లా కార్మికోద్యమంతో పెనవేసుకుని ప్రారంభమైన శ్రీహరిగారి జీవితం ఆ తర్వాత కాలంలో రాష్ట్ర కార్యదర్శుల్లో ఒకరిగా ఆయన సేవలు రాష్ట్రానికే ఉపయోగపడ్డాయి. ఆయన నిగర్వి, ఎప్పుడూ ప్రచారార్బాటాలకి తలొగ్గలేదు.

ఆయన ముక్కుసూటి తత్వం, కుండబద్దలు కొట్టినట్లు మాట్లాడే ధోరణి కొందరి ఇబ్బంది పెట్టినా, అవే ఆయనకు ఎందరో అభిమానులను తయారు చేసింది.

యునైటెడ్ ఎలక్ట్రిసిటీ ఎంప్లాయిస్ యూనియన్ నిర్మాణంలోను, నిర్వహణలోను ఆయన పాత్ర అద్వితీయమైంది. వివిధ రంగాలను ఆయన అధ్యయనం చేసే విధానం, ఆసాంతం తెలుసుకుని గైడ్ చేసిన తీరు కొత్త కార్యకర్తలకు అనుసరణీయం.

భారతదేశ చరిత్ర ఆయన ప్రియతమమైన సబ్జెక్ట్. అదే ఆయన్ను భారత కార్మికోద్యమ చరిత్ర ఉపాధ్యాయుడిగా తీర్చిదిద్దింది. కార్మిక చట్టాలపై ఆయన చెప్పిన క్లాసులను నేటికీ ఎందరో కార్యకర్తలు జుప్పికి తెచ్చుకుంటారు.


నిష్ట దరిద్రంలో ఇద్దరు ఆడపిల్లల్ని ప్రయోజకులుగా తీర్చిదిద్దిన తీరు గమనార్హం. పి.ఎఫ్., ఇ.ఎస్.ఐ బోర్డు సభ్యునిగా, టెక్స్ టైల్ వేజ్ కమిటీ, షుగర్ వేజ్ కమిటీ సభ్యునిగా ఆయన పాత్రను ఇతర సంఘాల నాయకులు సైతం కొనియాడేవారు.

ఏమైనా, “జాతస్య మరణం ధృవం!” అన్న నానుడి మనకు తెల్పిందే. బ్రతికినన్ని రోజులూ పీడిత, తాడిత ప్రజల కోసం, వారి విముక్తి కోసం తెగించి, తపించిన వ్యక్తులు అరుదుగా తారసపడే వ్యక్తులు అరుదు.

ఆకోవకు చెందిన కామ్రేడ్ శ్రీహరిగారికి లాల్ సలాం




కార్టూనియం



కార్మికలోకం

లేఖలు



డియర్ కార్మికలోకం ఎడిటర్ గారికి,

ఫిబ్రవరి మాసపత్రిక చాలా బాగుంది. “2012 ఫిబ్రవరి 28 దేశవ్యాపిత సమ్మెను జయప్రదం చేయండి” అనే శీర్షిక ద్వారా మంచి మెసేజ్ను అందించారు. దేశంలో ప్రభుత్వాలు అనుసరిస్తున్న నూతన ఆర్థిక విధానానికి వ్యతిరేకంగా అన్ని సమ్మెల కంటే ఈ సమ్మె ఎంతో ప్రాధాన్యత సంతరించుకున్నది. ఈ వ్యాసం ద్వారా




గతంలో జరిగిన సమ్మెల నుండి 2012 సమ్మె వరకు ఎంతో వివరంగా మా ముందుంచారు. మరో దారుణమైన విషయమేమంటే భారత రాజ్యాంగం ప్రకారం ఏ ఫ్యాక్టరీలోనైనా కార్మికులు, ఉద్యోగులు తమ హక్కుల సాధన కోసం సంఘాలు పెట్టుకునే హక్కును కల్పించింది. కానీ నేటి పాలకులు, పెట్టుబడిదారులు వాటిని కాలరాస్తూ, కార్మికులపై నిర్బంధాలు మోపుతూ హక్కులడిగిన వారిపై తూటాల వర్షం కురిపిస్తున్నాయి. ఈలాంటి కార్మిక వ్యతిరేక విధానాలపై ఐక్య ఉద్యమాలు చేయాల్సిన అవసరం వుంది. ఆ దిశగా పోరాటాలు చేస్తున్న సిఐటియుకు నా ధన్యవాదములు.

రమేష్, మహబూబ్ నగర్

లక్ష్యం

చిక్కుల సుడిగుండాల్లో చిక్కి
దిక్కు తోచక చిద్రమైన
బిక్కుబిక్కుమను బతుకుల్లో
దైన్యాన్ని పొగొట్టి
దైర్యాన్ని నింపే...



వెలుగులు విరజిమ్మే ఆశల బావుటా... కార్మికలోకం

కసిని పెంచి

బతుకు మలిచి

ధీటుగా నిలిచేలా

మనను తీర్చిదిద్దేది... కార్మికలోకం

నిను నిలువరించి

నీ ఉన్నతిని నీరుగార్చే

నైతిక విలువలెరుగని

నగిషీల నీటుగాళ్లపై

నైరాశ్యం విడనాడి

హేతువాదం జతకూడి

‘హక్కును’ సాధించేందుకు

వివేకపు యోచనలతో

అభ్యుదయ శంఖం పూరిస్తూ....

అడుగు ముందుకేద్దాం.

వివక్షతల పీచమణచుదాం!

కె.వి.ఎస్. నరసింహం, విశాఖపట్నం

పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము.

తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

అపరిశుభ్రత, అలవాట్లే కేన్సర్ కు కారణం

డాక్టర్... డాక్టర్...

చికిత్స లేని భయంకరమైన వ్యాధి కంటి, గడ్డ. దీనిని నిర్మూలిస్తే మళ్ళీ తలెత్తే గుణం కలిగిన రోగం. కేన్సర్ జీవకణాల ద్వారా కంటి పెరుగుతుంది. కేన్సర్ జీవాణువులు, జన్యువు దీనికి మూలం. ఈ కేన్సర్ జీవకణాలు పలు రకాల రక్తదోషాన్ని హరించే కణాల ఉత్పత్తిని పెంచడానికి ప్రవేశపెట్టే పదార్థమైన యాంటిజీన్ ను విడుదల చేస్తుంది.

కంటి అంటే?

దుర్మాంసం పెరిగి ఏర్పడే దానిని కంటి అని పేరు. దీనిని తొలగించిన తరువాత తిరిగి ఏర్పడి ప్రాణం తీస్తుంది. దీనిని ట్యూమర్ అంటారు. ఆకారం లేని లేదా వికృతమైన ఆకారం కలిగిన ఉండలాంటిది. భావోద్వేగం చేత బరువుగా ఉన్న అనుభూతి ఉంటుంది. గోళాకారపు ముద్ద, చిన్న బుడిపె, ముడులు పడిన చిన్న కంటి, నాడీ కేంద్రంపైన కంటి లేదా వాపు, వుండు మొదలైన రూపాలతో ఈ వ్యాధి ప్రకటితమవుతుంది.

కేన్సర్ కు కారణాలు

కేన్సర్ వ్యాధికి ప్రాబల్యంలో ఉండే కొన్ని కారణాలు, అమలులో ఉన్న కొన్ని సిద్ధాంతాలు, రోగ ప్రేరణార్థకంగల గుణాల గురించి తెలుసుకుందాం.

మానవ శరీరంలో ప్రతిరోజూ కొన్ని లక్షల జీవకణాలు రూపొందుతాయి. పాతవైన, కృశించిన, దుర్బలమైన కణాల స్థానాన్ని ఆక్రమిస్తాయి. ఈ ప్రక్రియను ప్లీహం(ప్లీస్) నిర్వహిస్తుంది. దీనిని లింఫ్ అనే పేరుగల గ్రంథులు శుభ్రం చేస్తూ నియంత్రిస్తుంటాయి.

ఎవరైనా తమ శరీరాన్ని నిర్లక్ష్యం చేయడం ద్వారా కొత్తగా జీవకణాల ఉత్పత్తి ప్రక్రియ తగ్గిపోయి, కుళ్లిన కణజాలం శిథిలావస్థ అయిన కణాలు, నాశనం కాబడిన కణాల సంఖ్య పెరుగుతూ ఉంటుంది. తద్వారా సూక్ష్మక్రిముల నుంచి స్రవించే వ్యాధికారక విషయం మొదలైన పదార్థాలు ఎక్కువగా ప్రోగవుతాయి. ప్లీహం, ఇతర గ్రంథులపై భారం ఎక్కువగా పడుతుంది. అంచెలంచెలుగా, శరీరానికి హానికరమైన పెరుగుదలలు మొదలవుతాయి. వాటి పెరుగుదల లక్షణాలను ప్రారంభపు దశలో గుర్తించడం అసాధ్యం. ఇంతలో శరీరంలో ఏ భాగమైతే లోపభూయిష్టంగా ఉందో, లేదా భాగానికి హాని కలిగిందో, ఆ ప్రాంతంలో ఈ విషపదార్థాలు ఏర్పడతాయి. ఉదాహరణకు సిగరెట్ బీడీ తాగేవారికి ఊపిరితిత్తులలో లేదా నోటిలో ఈ విషపదార్థాలు పోగవుతాయి. ఏప్రాంతంలో విష పదార్థాలు పోగవుతాయో, అక్కడ అవి ఒక నాళంగా రూపొంది, శీఘ్రంగా పెరుగుదల ప్రారంభిస్తుంది.

ఈ సమయంలో లింఫ్ గ్రంథి అధికంగా నష్టపోతుంది. దీని ద్వారా ఇతర గ్రంథులు కూడా నాశనమవుతాయి. ఈ స్థితి ఒక దశకు చేరిన తరువాత గ్రంథులు అలసిపోయి, శరీరంలో

విసర్జించబడు ప్రాణాధారమైన వీర్యం నుండి విసర్జనను నిలిపివేస్తాయి.

ఆ

సమయంలో

ఈ

ప్రమాదకరమైన

పెరుగుదల

ఎక్కువగా

మంజుకుని

చివరకు




వ్యాధి సూచనలను ప్రదర్శిస్తుంది. కొన్ని లక్షణాలు, గుణాలు బహిర్గతమవుతాయి. మెటబాలిజమ్ లో మార్పు, తీవ్రమైన తలనొప్పి, శరీరం బరువు తగ్గడం, నోటి పలుకుల ధ్వనిలో మార్పు, రంగులో మార్పు కనిపించు మచ్చలతో కూడిన గుర్తులు, నిరంతర జ్వరం మొదలైనవి కనిపిస్తాయి.

ఈ వ్యాధికి ప్రత్యక్ష కారణం - రోగి తన శరీరావయవాలను పూర్తిగా నిర్లక్ష్యం చేయడమే. ఉదాహరణకు పొగ తాగే వారికి ఊపిరితిత్తులు నిరంతరం పీడింపబడుతుంటాయి. చిరాకు కలిగిస్తాయి. నోటి కేన్సర్ కు కారణాలు నిరంతరం పొగాకు నమలడం, వేడివేడి కాఫీ, టీ తాగడం. గర్భాశయ సంబంధ కేన్సర్ కు మూలకారణం నిర్లక్ష్యం. అంతర్గత పరిశుభ్రత లేకపోవడం శరీరాంతర్గత అంగాలను పరిశుభ్రంగా, స్వచ్ఛంగా ఉంచుకుంటే కేన్సర్ వ్యాధి రాదు. అతిగా మద్యం తాగేవారికి, ఎక్కువగా శుద్ధి చేసిన పిండిబియ్యం, కాఫీ, టీ సేవించే వారికి ఉదరం, ప్రేవులలో కేన్సర్ వస్తుంది. దీర్ఘకాలిక మలబద్ధకం, ఎలాంటి శారీరక శ్రమ లేనివారికి పెద్దపేగు కేన్సర్ వస్తుంది. శరీరంలోని జీవకణాలలో జరిగే మార్పు వల్ల, సమస్థితి కోల్పోవడం వల్ల దీర్ఘకాలంలో కేన్సర్ సంభవించడానికి ఆస్కారం ఉంది. కేన్సర్ కు ఆధునిక కాలంలో ఈ కింద పేర్కొన్న రకాల చికిత్సలు అందుబాటులో ఉన్నాయి. అవి - కీమోథేరపీ రేడియేషన్, ఆపరేషన్, రేడియం చికిత్స.

కీమోథేరపీలో రసాయన ప్రక్రియల ద్వారా తయారు చేసిన మందు భిన్నస్థితుల్లో మూల పదార్థాలను రోగికి ఇస్తారు. రేడియేషన్ లో కాంతి కిరణాలు లేదా వేడిని కేన్సర్ కంటిపై ప్రసరింపజేస్తారు. కంతులను తొలగించడానికి ఆపరేషన్ చేస్తారు. రేడియం చికిత్సలో పిచ్ బ్లెండ్ అనే ఖనిజం నుంచి లభించే రేడియోధార్మిక శక్తిగల లోహం నుంచి ఉత్పన్నమయ్యే కిరణాలను వ్యాధి చికిత్సలో వాడుతారు.

-డాక్టర్ యోగశ్రీ.



కార్మిక నిబద్ధత లోపించిన రాష్ట్ర బడ్జెట్

బడ్జెట్ వస్తూందంటే రాష్ట్రంలోని కార్మికులు, ఉద్యోగులందరూ

కోటి ఆశలతో ఎదురుచూస్తారు.

అందులో తమకు ఏమి కేటాయింపులున్నాయో,

పన్నుల పెంచారా? తగ్గించారా ఈ సంక్షేమం సంగతేమిటి?

ఈ బడ్జెట్ వల్ల రాష్ట్రం అభివృద్ధిలో ముందుకు

పోతుందా? పోదా?

అన్నీ ప్రశ్నలే, సంచయాలే.

ఖాళీలు జాస్తి - సంక్షేమం నాస్తి
బడ్జెట్ ప్రతిపాదనకు ముందుగానే ప్రభుత్వం అనేక రూపాల్లో పన్నులు, ఛార్జీలు పెంచి శ్రమజీవుల నడుము విరగొట్టింది. ఏప్రియల్ నుండి 4950 కోట్ల రూపాయల విద్యుత్ ఛార్జీల పెంపు, ఇంధన సర్దుబాటు ఛార్జీలు 3024 కోట్లరూపాయల ప్రతిపాదనల భారాన్ని నిరోధించేందుకు ప్రభుత్వం ఎటువంటి కేటాయింపులు చేయలేదు. ప్రపంచ బ్యాంకు సంస్కరణల అమల్లో భాగంగా 2011 జూలై నెలనుండే 1500 కోట్ల రూపాయల వ్యాట్ భారాన్ని మోపారు. 10,500 కోట్ల రూపాయల మద్యం మీద పన్ను రూపంలో సామాన్యుడి నుండి వసూలు చేసేదే. మొత్తం ఆదాయంలో మద్యం పన్ను ఒక్కటే 1/6వ వంతు. ఈ పన్నులన్నీ కార్మికులు, ఉద్యోగుల నుండి వసూలు చేసేవే.

మద్యం తాగించి ఖజానా నింపుకోటానికి ప్రభుత్వం అలవాటుపడింది. ముందు ఆదాయం తెచ్చుకోనివ్వండి, మద్యం తాగితే నష్టమేమిటో తర్వాత ప్రచారం చేస్తామని ముఖ్యమంత్రి చెప్పటం దీనికి పరాకాష్ట. మరోపక్క కార్పొరేట్ సంస్థలకి, ధనికులకి ఇచ్చే పన్నురాయితీల వల్ల కోల్పోయే ఆదాయం ఎంతో రాష్ట్ర ప్రభుత్వం

చెప్పకుండా దాచి పెడుతున్నది. కేంద్ర ప్రభుత్వం ధనికులకు ఇచ్చే రాయితీలవల్ల ప్రతిసంవత్సరం 5 లక్షల కోట్ల రూపాయల ఆదాయం కోల్పోతున్నామని లెక్కలు చెపుతోంది. దీనివల్ల


రాష్ట్రానికి రావాల్సిన కేంద్ర పన్నుల వాటా తగ్గుతోంది. ఇది ఎంతో స్పష్టం చేయాలి.

రాష్ట్ర బడ్జెట్ మొత్తాన్ని భూతద్దం పెట్టి వెతికినా కార్మికులు, ఉద్యోగులకు చెందిన కేటాయింపులు కనపడవు. ఆంధ్రప్రదేశ్ కార్మిక సంక్షేమ బోర్డు ఎ.పి. భవన మరియు ఇతర నిర్మాణ కార్మికుల సంక్షేమ బోర్డుల గురించి ఆర్థికమంత్రి తన బడ్జెట్లో ప్రస్తావించారు. వీటికి ఎంత కేటాయింపులు చేశారో మాత్రం చెప్పలేదు. చెప్పలేరు కూడా. అనేక రకాల కార్మికుల సంక్షేమ బోర్డులకు కేటాయింపులు చేసే అలవాటు పక్కన ఉన్న తమిళనాడులో ఉంది, కేరళలో వుంది. అనేక ఇతర రాష్ట్రాల్లో వుంది. ఇక్కడ మాత్రం ఆ ఆచారం లేదు. అందుకని కార్మిక నిబద్ధత లేని బడ్జెట్గా దీన్ని పేర్కొనాలి.

దగాకోరుతనం తగ్గాలి:

ఒక ప్రభుత్వాన్నే దగాకోరుతనాన్ని తగ్గించుకోమని అడుగుతున్నామంటే అది ఎంత దిగజారుతుందో అర్థం చేసుకోవాలి. ఈ మధ్యనే కేంద్రరైల్వే మంత్రులు, అధికార్లతో సమావేశమైన ముఖ్యమంత్రి పెండింగ్లో వున్న రైల్వే ప్రాజెక్టుల వ్యయ భారాన్ని రాష్ట్ర ప్రభుత్వం కూడా భరిస్తుందని, వాటిని పూర్తిచేయమని కోరుతూ టాంటాం చేశారు. ఇంకేముంది కొత్త కొత్త రైల్వేలైన్లు వస్తాయి, రాష్ట్రం అభివృద్ధి అయిపోతుందనుకున్నాం. తీరా చూస్తే రాష్ట్ర బడ్జెట్లో రైల్వే ప్రాజెక్టులకు తన వంతు వాటాగా ఒక్క పైసా కూడా కేటాయించలేదు.

చౌకధరల దుకాణంలో కిలోబియ్యం 2రూపాయలు ఉండగా 2500 కోట్ల రూపాయలు కేటాయించిన ప్రభుత్వం, రేటును 2 నుండి 1రు.కి తగ్గించి కూడా కేటాయింపులను



పోస్టులు కనబడటం లేదా? అధికారులైనందు వల్ల వివాద పరిష్కారానికి, బిల్డింగ్ వర్కర్ల సంక్షేమ సౌకర్యం అమలుకు ఏర్పడుతున్న ఇబ్బందులు ప్రభుత్వ దృష్టిలో లేవా? అందుకనే చిత్తశుద్ధి చూపించాలని, ప్రభుత్వ శాఖల్లో ఖాళీలన్నిటినీ ప్రస్తుతం వనిచేస్తున్న కాంట్రాక్టు ఉద్యోగులతో భర్తీ చేయాలని కోరాలి.

గత 5 సంవత్సరాల సరాసరి చూస్తే జాతీయ స్థాయి కంటే రాష్ట్రాలలో ఎక్కువ అభివృద్ధి


రెట్టింపు చేయకుండా కేవలం 500 కోట్ల రూపాయలు మాత్రమే పెంచింది. అవసరమైనంత కేటాయింపులు చేయకుండా ప్రకటనలతోదగా చేయడం ప్రభుత్వానికి తగని పని - 2014 ఎన్నికలను దృష్టిలో పెట్టుకుని రాజీవ్ యువకిరణాల, ఉద్యోగశ్రీ పేర్లతో ప్రభుత్వం యువతకు గాలం వేస్తున్నది. 104 లాంటి సర్వీసుల్లో ప్రభుత్వం ఉద్యోగులను తగ్గిస్తున్నది. కొత్త అంగన్ వాడీ కేంద్రానికి వాటిల్లో ఉద్యోగుల నియామకానికి కేంద్ర ప్రభుత్వం నిబంధనలు ప్రభుత్వం వాడుకోలేదని 'కాగ్' నివేదిక ఎత్తి చూపింది. దేశంలో ఎక్కడా లేనన్ని సెజ్లను మన రాష్ట్రంలో ప్రారంభించారు. ప్రభుత్వ ప్రయివేట్ భూములను, ప్రభుత్వ రాయితీలను వాటికి దోచి పెట్టారు. తీరా చూస్తే అవి ప్రారంభం అయింది తక్కువ. సెజ్లు ఎక్కువ ఉన్న రాష్ట్రంలో దేశం మొత్తం మీద సెజ్లో జరిగే ఉత్పత్తుల్లో 6 శాతమే వాటావుంది. పారిశ్రామిక వేత్తలతో భాగస్వామ్య సదస్సు పెట్టాం. 6 లక్షల 48వేల కోట్ల రూపాయల పెట్టుబడులు, 6లక్షల 78వేల మందికి ఉపాధి వచ్చే అవగాహనా పత్రాలు మార్చుకున్నాయని ప్రభుత్వం ప్రచారం చేసుకుంది. ఇంత పెద్ద ఎత్తున పరిశ్రమలు వస్తే వాటికి మౌలిక సౌకర్యాలు, ఇతర అవసరాలు తీర్చే పరిశ్రమల శాఖకు ఈ బడ్జెట్లో చేసిన కేటాయింపులు, మొత్తం కేటాయింపుల్లో ఒక శాతం మాత్రమే.

ఇన్ని రకాలుగా చిత్తశుద్ధి లోపించిన రాష్ట్ర ప్రభుత్వం 15 లక్షల ప్రయివేటు వుద్యోగాలిపిస్తాం, ఒక లక్ష ప్రభుత్వ ఉద్యోగాలిపిస్తామని చెప్పడం యువతను దగా చేయటమే. లక్ష ప్రభుత్వ ఉద్యోగాల జాతర గురించి రాష్ట్ర ఆర్థిక మంత్రి బడ్జెట్ ప్రసంగంలో ప్రస్తావించారు. ఈ ప్రభుత్వానికి కార్మిక శాఖలో భర్తీకాకుండా యేళ్ళతరబడి ఖాళీగా వున్న లేబరు అధికారుల

జరిగిందని ఆర్థిక మంత్రి బడ్జెట్ ప్రసంగంలో గొప్పలు చెప్పాలకున్నారు. 2011-12లో ఆహార ధాన్యాల ఉత్పత్తి 30 లక్షల టన్నులు తగ్గింది. భారత ఆహార సంస్థ తగిన కొనుగోళ్ళు చేయాలని, తమ పంటలకు తగిన గిట్టుబాటు రాక రైతులు పంట విరామం ప్రకటిస్తున్నారు. ఇప్పటికి 71వేల కోట్ల రూపాయల ఖర్చు పెట్టినా సాగునీటి ప్రాజెక్టుల లక్ష్యంలో 17శాతం మాత్రమే చేరుకుని వ్యవసాయ వర్షాధారితంగా కొనసాగుతోంది. ఆహార పంటలు తగ్గిపోవటం కూడా ధరల పెరుగుదలకు ఒక ముఖ్య కారణంగా వుంది. ఈ బడ్జెట్లో పంట విరామాలు ప్రకటిస్తున్న రైతులకి గానీ, అధిక ధరలతో సతమతమవుతున్న ఉద్యోగులు, కార్మికులకి గానీ ఎటువంటి ఉపశమనం కల్పించలేదు.

మొత్తం ప్రణాళికా కేటాయింపుల్లో దళితులు, గిరిజనుల జనాభా ఆధారంగా వారికి ప్రణాళికా నిధుల్లో భాగం కేటాయించి, ఆ నిధులను నోడల్ ఏజన్సీల ద్వారా ఖర్చు చేయాలి. ఈ రాజ్యాంగ స్ఫూర్తికి విరుద్ధంగా ఈ సంవత్సరం కూడా దళిత, గిరిజన జనాభాకు తగ్గ నిధులు కేటాయించకపోగా నోడల్ ఏజన్సీలను ఏర్పాటు చేయటానికి ఎటువంటి శ్రద్ధ చూపలేదు. ఈ విషయంలో ఇదివరకటి వాగ్దానాలను గాలికొదలేసిన ప్రభుత్వాన్ని దగాకోరు అనక ఏమనాలి?

అవినీతిని అరికట్టాలి : కార్మిక సంక్షేమానికి కొత్త వుద్యోగుల నియామకానికి డబ్బులు ఎక్కడ నుండి వస్తాయని ప్రభుత్వం ప్రశ్నిస్తుంది. ఇదే ప్రభుత్వం అత్యంత విలువయిన భూములను, గనులను కార్పొరేట్ శక్తులకు ధారాదత్తం



చేస్తుంది. జలయజ్ఞం పేరుతో కాంట్రాక్టర్లకు దోచి పెట్టడానికి మాత్రం వేల కోట్ల రూపాయలు ప్రభుత్వానికి వచ్చిపడతాయి. ఇందిరమ్మ ఇళ్ళు, ఉపాధి హామీ, ఎమ్మార్ కుంభకోణం, ఓబులాపురం మైన్స్ కుంభకోణాల్లో వందల, వేల కోట్ల రూపాయలతో తన వాళ్ళ జేబులు నింపుతుంది. ఇంత పెద్ద ఎత్తున సాగే అవినీతికి వ్యతిరేకంగా కార్మికులూ, ఉద్యోగులే పోరాడాలి.

రాష్ట్ర వనరుల్ని కాపాడుకోవాలి : ప్రభుత్వ విధానాలు మొత్తం ఈ రోజు కార్పొరేట్ శక్తులకు అనుకూలంగా మారిపోతున్నాయి. కృష్ణా, గోదావరి బేసిన్ గ్యాస్ ఉత్పత్తిని కావాలనే రిలయన్స్ కంపెనీ సగానికి సగం తగ్గించింది. దీని వలన ధరలు పెరిగి అది లాభపడుతున్నది. విద్యుత్ కంపెనీలకు, గ్యాసు ఆధారిత పరిశ్రమలకి సరఫరా లేక విలవిల్లాడుతున్నాయి. విద్యుత్ ఛార్జీలు పెరగటానికి కూడా ఇదొక కారణం. నేచురల్ గ్యాస్ సరఫరా లేక ప్రారంభానికి నోచుకోని పరిశ్రమలు మన రాష్ట్రంలో కోకొల్లలు. రిలయన్స్ కంపెనీ పెట్టుబడి వ్యవయాన్ని అసలు కంటే రెట్టింపు చేసి చూపించుకోటానికి కేంద్ర యుపిఎ ప్రభుత్వం ఆమోదం తెలిపింది. ప్రజలకు చెందిన సహజవాయువు కార్పొరేట్

శక్తులకు ధారాదత్తమవుతోంది.

బడ్జెట్ సవరణ చేయాలి

కార్పొరేట్ శక్తుల దోపిడీని, అవినీతిని అరికట్టి రాష్ట్ర ప్రభుత్వం మరిన్ని ఆర్థిక వనరులను సమకూర్చుకునేలా ప్రతిపాదనలను సవరించాలి. కార్పొరేట్ రాయితీలను ఎత్తివేయమని కేంద్ర యుపిఎ ప్రభుత్వాన్ని కోరటం ద్వారా కేంద్ర పన్నుల్లో ఎక్కువ వాటాను పొందాలి. కార్మిక సంక్షేమాన్ని బడ్జెట్లో 2వేలకోట్ల రూపాయలు కేటాయించి అసంఘటిత కార్మికులకు సంక్షేమ పథకాలను ప్రారంభించాలి. జిఓ3 అమలు కోసం కాంట్రాక్టు, అవుట్ సోర్సింగ్, గౌరవవేతన ఉద్యోగులందరికీ ప్రత్యేక కేటాయింపులు చేయాలి. ప్రభుత్వశాఖల్లో ఉన్న ఖాళీలన్నిటినీ ఇప్పటికే పని చేస్తున్న కాంట్రాక్టు ఉద్యోగులతో భర్తీ చేయాలి. ధరలను తగ్గించటానికి ప్రభుత్వం వెయ్యి కోట్ల రూపాయలు కేటాయించాలి. చౌకధరల దుకాణాల ద్వారా నిత్యావసర సరుకులు సరఫరా చేయాలి. పరిశ్రమలు, రైల్వేల అభివృద్ధికోసం తగిన కేటాయింపులు చేయాలి. ఈ కనీస చర్యలు చేపట్టం ద్వారా కార్మికనిబద్ధతను రాష్ట్ర ప్రభుత్వం చాటుకోవాలి.

- పి.అజయ్ కుమార్

సివిల్ సపై హమాలీల కూలీ రేట్ల పెంపుదలకు ఐక్యపోరాటమే పరిష్కారం

సివిల్ సపై హమాలీల కూలీరేట్ల పెంపుదలకు ఐక్యంగా పోరాటం చేయాలని ఎ.పి.సివిల్ సపై హమాలీ వర్కర్స్ యూనియన్ (సిఐటియు) రాష్ట్ర కార్యదర్శి మల్లేశ్వరరావు పిలుపునిచ్చారు. కర్నూలులోని కార్మిక కర్షకభవనం నందు యూనియన్ జిల్లా రెండవ మహాసభలు ఫిబ్రవరి 10న వి. క్రిష్ణ అధ్యక్షతన జరిగినవి. ఈ సందర్భంగా మల్లేశ్వరరావు మాట్లాడుతూ పేద ప్రజలకు ప్రజాపంపిణీ వ్యవస్థలో కీలకంగా పనిచేసే హమాలీల పట్ల నిర్లక్ష్యం వహిస్తున్నవని ఆవేదన వ్యక్తం చేశారు.



ఇతర రాష్ట్రాలలో లాగా మన రాష్ట్రంలో పర్మినెంట్ ఉద్యోగులుగా గుర్తించాలని డిమాండ్ చేశారు. ప్రభుత్వం అగ్రిమెంటు దాటి సంవత్సరం అయినా కూలీరేట్లు పెంచకుండా కాలయాపన చేస్తున్నదని పేర్కొన్నారు. సిఐటియు కర్నూలు జిల్లా ప్రధాన కార్యదర్శి బి. రామాంజనేయులు మాట్లాడుతూ దేశంలో అవినీతి రోజు రోజుకు పెరుగుతున్నదని, హమాలీ కార్మికులకు సంక్షేమ పథకాలు అమలు చేయమంటే ఆర్థిక పరిస్థితి సరిగా లేదని అంటారు. వేల కోట్ల రూపాయలు అవినీతి చేసి ప్రజాధనాన్ని కొల్లగొడుతున్నారని పేర్కొన్నారు. ఈ మహాసభలో సిఐటియు

నాయకులు టి. చంద్రుడు, యూనియన్ నాయకులు చిన్న స్వామి, నాగరాజు, లక్ష్మన్న, దాదాబాష, గుర్రప్ప తదితరులు ప్రసంగించారు. జిల్లా నూతన కమిటీ : చంద్రుడు జిల్లా గౌరవాధ్యక్షులు టి. బాద్రుడా అధ్యక్ష, కార్యదర్శులుగా కె. చిన్నస్వామి, ఆర్. క్రిష్ణ, ఉపాధ్యక్షులు టి. సోలోమన్ రాజు, రాజశేఖర్, సహాయకార్యదర్శులుగా దాదాబాష, నాగరాజు కమిటీ నభ్యులుగా నరసింహులు, శ్రీనివాసులు (వత్తికొండ), సిద్ధినాగలింగన్న (నంద్యాల) గుర్రప్ప(శిరావెళ్ళ), లక్ష్మన్న(కర్నూలు)తో పాటు 5 మందిని ఎన్నుకోవడమైనది.

కాంట్రాక్టు & అవుట్ సోర్సింగ్ సిబ్బందిని రెగ్యులరైజ్ చేయాలి

కాంట్రాక్టు ఔట్ సోర్సింగ్ ఉద్యోగులు ఐక్య ఉద్యమాలకు సిద్ధంకావాలని శాసన మండలి సభ్యులు కె.ఎస్. లక్ష్మణరావు అన్నారు. ఫిబ్రవరి 12న విజయవాడ నగరంలోని యుటిఎఫ్ భవనంలో రాష్ట్ర ప్రభుత్వ కాంట్రాక్టు అండ్ ఔట్ సోర్సింగ్ ఉద్యోగుల జిల్లా సదస్సు జరిగింది. ఈ కార్యక్రమానికి ముఖ్య అతిథిగా విచ్చేసిన లక్ష్మణరావు మాట్లాడుతూ వేతనాల చెల్లింపులకు ప్రభుత్వం జి.ఓ.నెం 3 విడుదల చేసినా పూర్తిస్థాయిలో ఉద్యోగులకు జి.ఓ ప్రకారం వేతనాలు అందడం లేదన్నారు. ఎక్కడైతే ఉద్యమాలు జరిగాయో అక్కడే పూర్తిస్థాయిలో అమలు చేశారన్నారు.

ఎ.పి. గవర్నమెంట్ కాంట్రాక్టు & ఔట్ సోర్సింగ్ ఫెడరేషన్ రాష్ట్ర

అధ్యక్షులు ఎ.వి. నాగేశ్వరరావు మాట్లాడుతూ రాష్ట్ర వ్యాప్తంగా ఉన్న కాంట్రాక్టు & ఔట్ సోర్సింగ్ ఉద్యోగులను వెంటనే రెగ్యులరైజ్ చేయాలని డిమాండ్ చేశారు. జి.ఓ.3 ప్రకారం అన్ని శాఖల్లోని కాంట్రాక్టు/ఔట్ సోర్సింగ్ ఉద్యోగులకు వేతనాలు పెండింగ్ లేకుండా చెల్లించాలని, ఖాళీ పోస్టులను భర్తీ చేయాలని డిమాండ్ చేశారు.

కార్యక్రమంలో కాంట్రాక్టు & ఔట్ సోర్సింగ్ జిల్లా కన్వీనర్ సి.హెచ్.కృష్ణ, ఈ సేవ ఉద్యోగుల సంఘం నుండి నాగేశ్వరరావు, ఎం.ఇ.ఓ. కంప్యూటర్ ఆపరేటర్ల నుండి సత్యనారాయణ, ఆర్టీసి కంప్యూటర్ ఆపరేటర్ల నుండి సుబాని, రైతు బజార్ల సెక్యూరిటీ వర్కర్స్ నుండి యేసురత్నం తదితర ఉద్యోగులు పాల్గొన్నారు.

రాజీవ్ గృహాలకు బస్సులను నడపాలి - సిఐటియు ఆధ్వర్యంలో ధర్నా

రంగారెడ్డి జిల్లా రాజేంద్రనగర్ మండల పరిధిలోని రాజీవ్ గృహాలకు ఆర్టీసి బస్సులను నడపాలని డిమాండ్ చేస్తూ సిఐటియు ఆధ్వర్యంలో రాజేంద్రనగర్ ఆర్టీసి డిపోను ఫిబ్రవరి 14న ముట్టడించారు. మండలంలోని రాజీవ్ గృహాలు పుష్పాల్ గూడ, ఫిరంచెరువు, గంధంగూడ గ్రామాల్లో రాజీవ్ గృహాలకు ప్రత్యేకంగా ఆర్టీసి బస్సులను నడపాలన్నారు. అక్కడ నివసిస్తున్న పేదలకు రాకపోకలతో ఎంతో ఇబ్బందిగా ఉందన్నారు. బస్సులను నడపాలని

జిల్లా కలెక్టర్ వి.శేషాద్రికి విన్నవించామన్నారు. బస్సులు లేకపోవడంతో విద్యార్థుల చదువులు పూర్తిగా నిలిచిపోయే అవకాశం ఉందన్నారు. అనంతరం ఆర్టీసి అధికారులకు వినతిపత్రాన్ని సమర్పించారు. ఈ కార్యక్రమంలో సిఐటియు జిల్లా ఉపాధ్యక్షులు జి. కుర్మయ్య, మండల కార్యదర్శి రాంచంద్రయ్య, అశోక్, రమేష్, శ్రీదేవి, జయమ్మ, సరిత, జయలక్ష్మి, రజీయాబేగం పాల్గొన్నారు.

దేశవ్యాప్తంగా ఫిబ్రవరి 28న జరిగే సార్వత్రిక సమ్మెను జయప్రదం చేయాలని కేంద్ర, రాష్ట్ర ఉద్యోగ, ఉపాధ్యాయ, కార్మిక సంఘాల ఐక్య పోరాట కమిటీ ఆధ్వర్యంలో ఫిబ్రవరి 9న హైదరాబాద్‌లో సుందరయ్య విజ్ఞానకేంద్రంలో జరిగిన ఉద్యోగుల రాష్ట్ర సదస్సు పిలుపునిచ్చింది. ఈ సదస్సులో ముఖ్య అతిథిగా పాల్గొన్న అఖిల భారత రాష్ట్ర ప్రభుత్వోద్యోగుల సమాఖ్య ప్రధాన కార్యదర్శి ఆర్. ముత్తుసుందరం ప్రారంభోపన్యాసం చేశారు. ప్రజలకు ఆహార భద్రత కల్పించేందుకు దేశవ్యాప్తంగా కిలో బియ్యం రు.3 చొప్పున పంపిణీ చేయమంటే సాధ్యం కాదన్న కేంద్ర ప్రభుత్వం పారిశ్రామికవేత్తలకు మాత్రం లక్ష కోట్లకు పైగా రాయితీ ఇచ్చిందని, దీనిలో ఒక్క రిలయన్స్ సంస్థకే రు.46 వేల కోట్లు ఇచ్చిందని ఆయన విమర్శించారు.

సంస్కరణల పేరుతో ప్రపంచబ్యాంకు ఆదేశాల మేరకు ప్రభుత్వోద్యోగుల సంఖ్యను సగానికి తగ్గించారని, వారి స్థానంలో కాంట్రాక్ట్, క్యాజువల్ ఉద్యోగులని నియమించి, ప్రభుత్వ విభాగాల వనిని జెట్ సోర్సింగ్ పేరుతో ప్రయివేటు వ్యక్తులకు అప్పగిస్తున్నారని చెప్పారు. కేరళ రాష్ట్ర ప్రభుత్వోద్యోగుల సంఘం అధ్యక్షులు ఎ.శ్రీకుమార్, కేంద్ర ప్రభుత్వోద్యోగుల కాన్ఫెడరేషన్ నాయకులు నరసింహన్ సమ్మె ప్రాధాన్యతను వివరించారు. రెండు దశాబ్దాలుగా ఆందోళనలు చేస్తున్నప్పటికీ కార్మిక, ఉద్యోగ వ్యతిరేక విధానాల్ని ప్రభుత్వాలు గుడ్డిగా అమలు చేస్తున్నాయన్నారు. అధిక ధరలను అరికట్టాలని కోరితే వట్టింపులేనట్లే వ్యవహరిస్తున్నాయని, దీంతో పేద, మధ్యతరగతి ప్రజలు

ఇబ్బందులుపాలవుతున్నారన్నారు. సదస్సుకు యుటిఎఫ్ అధ్యక్షులు ఎన్.నారాయణ, ఎపిఎన్జిఓ సంఘం అధ్యక్షులు వి.గోపాలరెడ్డి, టిఎన్జిఓ సంఘం అధ్యక్షులు కె.స్వామిగౌడ్, సిజిఐసి ప్రధాన కార్యదర్శి వి. నాగేశ్వరరావు అధ్యక్ష వర్గంగా వ్యవహరించారు. అధిక ధరలు అరికట్టాలని, కనీస వేతనాలు అమలు చేయాలని, ప్రభుత్వ ఉద్యోగులకు సమ్మె హక్కును చట్టబద్ధం చేయాలని, ఆదాయపు పన్ను మినహాయింపు పరిధిని రు.3లక్షలకు పెంచాలని, పిఎఫ్ పై వడ్డీ రేటు పెంచాలని, బోనస్, గ్రాట్యూటీలపై సీలింగ్ ఎత్తివేయాలని డిమాండ్ చేస్తూ ఎపిఎన్జిఓ సంఘం ప్రధాన కార్యదర్శి పి.అశోక్ బాబు తీర్మానాన్ని ప్రవేశపెట్టారు. టిఎన్జిఓ సంఘం ప్రధాన కార్యదర్శి దేవీప్రసాదరావు దాన్ని బలపరుస్తూ ప్రసంగించారు. ఈ తీర్మానాన్ని సదస్సు ఏకగ్రీవంగా ఆమోదించింది.

లాభాలు గడిస్తున్న ప్రభుత్వ రంగ పరిశ్రమల ప్రైవేటీకరణను నిలిపివేయాలని, సామాజిక సేవ చేస్తన్న సంస్థలను పరిరక్షించాలని, కనీస వేతనాన్ని రూ.10వేలుగా నిర్ణయించి అమలు చేయాలని, అసంఘటిత రంగ కార్మికులందరికీ ప్రభుత్వం నిధిని ఏర్పాటు చేసి సామాజిక భద్రత కల్పించాలని సదస్సు డిమాండ్ చేసింది. పై డిమాండ్లు సాధించుకొనే పోరాటంలో భాగంగానే ఫిబ్రవరి 28న జరిగే సార్వత్రిక సమ్మెలో అన్ని వర్గాల ప్రజలు పాల్గొనాలని వక్తలు పిలుపునిచ్చారు. పబ్లిక్ సెక్టార్ ఎంప్లాయిస్ ఫెడరేషన్ చైర్మన్ ఎం. జనార్థన్ రెడ్డి తదితరులు పాల్గొన్నారు.

★

ఈ సేవా ఉద్యోగుల ధర్మా

ఈ- సేవ ఉద్యోగుల సమస్యలను పరిష్కరించాలని కోరుతూ సిఐటియు ఆధ్వర్యంలో మచిలీపట్నంలోని ఈ- సేవ కార్యాలయం వద్ద ధర్మా నిర్వహించారు. ఈ సందర్భంగా సిఐటియు పట్టణ కార్యదర్శి టి. చంద్రపాల్ మాట్లాడుతూ ఈ- సేవ ఉద్యోగుల అక్రమ బదిలీలను రద్దు చేయాలని, మెటర్నటీ లీవులను పెట్టిన వాళ్ళని మళ్ళీ విధుల్లోకి తీసుకోవాలని, సెక్యూరిటీ గార్డులకు 8 గంటల పని విధానాన్ని అమలు చేయాలని డిమాండ్ చేశారు.

ఈ సేవా సంఘం గౌరవ అధ్యక్షులు కె. రాజారావు మాట్లాడుతూ గతంలో జాయింట్ కలెక్టర్ సమక్షంలో జరిగిన ఒప్పందాన్ని అమలు చేయాలని కోరారు. ఈ కార్యక్రమంలో బిల్డింగ్ నాయకులు వి.వి. రమణ, మున్సిపల్ యూనియన్ నాయకులు పి. సూర్యనారాయణ, ఈ సేవా ఉద్యోగులు వై.శ్యామల, షఫీ, వివిధ ట్రేడ్ యూనియన్ నాయకులు ఈ సేవా ఉద్యోగులు పాల్గొన్నారు.

★



జి.హెచ్.ఎం.సి. కార్మికుల సమావేశంలో ప్రసంగిస్తున్న నగర కార్యదర్శి సయ్యద్ ఆరీఫ్

ప్రత్యేక ఉపాధ్యాయుల సర్వీస్ క్రమబద్ధీకరించాలి

పోస్టుల భర్తీకి ప్రత్యేక డివిన్సీ నిర్వహించాలి - ఎమ్మెల్యే, ఉపాధ్యాయ సంఘాల డిమాండ్

పాఠశాలలకు రాలేని ప్రత్యేక అవసరాలు గల మూగ, అంధ, చెవిటి, మానసిక వైకల్యం, సెరిబ్రల్ పాల్సి వికలాంగ పిల్లలకు విద్యాబోధన చేస్తున్న ప్రత్యేక ఉపాధ్యాయుల సర్వీస్ క్రమబద్ధీకరించాలని పలు ఉపాధ్యాయ సంఘాలు, రాజకీయ పార్టీలు డిమాండ్ చేశాయి. ఇన్ క్లూసివ్ ఎడ్యుకేషన్ రిసోర్స్ టీచర్స్ ఫెడరేషన్ (ఐఇఆర్ టీఎఫ్) అధ్వర్యంలో ప్రత్యేక ఉపాధ్యాయులు, వికలాంగ విద్యార్థులు, వారి తల్లిదండ్రులు ఫిబ్రవరి 12న బాగ్లింగంపల్లిలోని సుందరయ్యవిజ్ఞానకేంద్రం నుంచి విఎస్ టీ, ఆర్టీసి క్రాస్ రోడ్స్, అశోక్ నగర్ మీదుగా ఇందిరాపార్క్ వరకు ప్రదర్శన నిర్వహించారు. ర్యాలీని యుటిఎఫ్ రాష్ట్ర అధ్యక్షులు నారాయణ ప్రారంభించారు. రాష్ట్రంలోని వివిధ ప్రాంతాల నుంచి పెద్ద సంఖ్యలో వికలాంగ పిల్లలు, వారి తల్లిదండ్రులు, ప్రత్యేక ఉపాధ్యాయులు తరలి వచ్చారు. అనంతరం ఇందిరాపార్క్ వద్ద మహాధర్మా చేశారు. ఈ కార్యక్రమంలో పిడిఎఫ్ ఎమ్మెల్యేలు డాక్టర్ నాగేశ్వర్, చుక్కారామయ్య, టిడిపి ఎమ్మెల్యే బి.వెంకటేశ్వరర్లు, ఎపిటిఎఫ్ రాష్ట్ర అధ్యక్షులు సుబ్బారెడ్డి, ఎస్ సి, ఎస్ టి ఉపాధ్యాయ సంఘం ఉపాధ్యక్షులు రాజారాం, ఎస్ టియు నాయకులు శ్రీనివాసరావు, వైఎస్ఆర్ కాంగ్రెస్ పార్టీ నాయకులు మోహన్, తెలంగాణారాజకీయ జెఎసి చైర్మన్ ప్రొఫెసర్ కోదండరాం తదితరులు పాల్గొన్నారు. ఈ సందర్భంగా వారు మాట్లాడుతూ 14 ఏళ్ళుగా వికలాంగులకు విద్యాబోధన చేస్తున్న ప్రత్యేక ఉపాధ్యాయుల సర్వీస్ క్రమబద్ధీకరించకపోవడాన్ని తప్పుపట్టారు. వారి ఆందోళనకు పూర్తి మద్దతు తెలిపారు. ప్రభుత్వం దృష్టికి సమస్యను తీసుకెళ్లి పరిష్కారమయ్యేలా ప్రయత్నిస్తామన్నారు. రాజీవ్ విద్యామిషన్, సర్వశిక్షా అభియాన్ల ద్వారా కాంట్రాక్ట్ పద్ధతిలో ప్రత్యేక ఉపాధ్యాయులు

పనిచేస్తున్నారని, వారి జీవనం దినదినగండంగా ఉందని ఆవేదన వ్యక్తం చేశారు. 2009 విద్యా హక్కుల చట్టం ప్రకారం పాఠశాలకు రాలేని వికలాంగ విద్యార్థులకు ఇంటి వద్దే విద్యాబోధన చేయాలని పేర్కొన్నారని, కానీ ఆ పోస్టుల్ని రెగ్యులర్ ప్రాసెస్ లో కాకుండా ప్రయివేటు ఏజెన్సీలకు ఇచ్చి కాంట్రాక్ట్ పద్ధతిలో నియామకాలు చేయడం విచారకరమన్నారు.

జి.ఓ. నెంబర్ 3 ప్రకారం ప్రత్యేక ఉపాధ్యాయులకు కనీస వేతనం రు.14వేలు ఉండాల్సి ఉండగా అంతకన్నా తక్కువ చెల్లిస్తున్నారని చెప్పారు. 2010 బడిబాట కార్యక్రమ సర్వేలో ఈ తరహా పిల్లలు రాష్ట్రంలో రెండు లక్షల మంది ఉన్నారని ప్రభుత్వమే పేర్కొందని, ఆ ప్రకారం ప్రత్యేక ఉపాధ్యాయులు 20 వేలకు పైగా ఉండాలని చెప్పారు. కానీ ప్రస్తుతం కాంట్రాక్ట్ పద్ధతిలో 1800 మంది మాత్రమే పనిచేస్తున్నారని, మిగిలిన పోస్టుల భర్తీకి ప్రత్యేక డివిన్సీ నిర్వహించి నియామకాలు చేపట్టాలని డిమాండ్ చేశారు. విదేశాల్లో ఒక్కో వికలాంగ విద్యార్థికి ఒక్కో ప్రత్యేక ఉపాధ్యాయుడు పనిచేస్తున్నారని, రాష్ట్రంలో 15 మంది పిల్లలకు ఒక ఉపాధ్యాయుడ్ని నియమించాలని కోరినా ప్రభుత్వం పట్టించుకోకపోవడం విచారకరమని అన్నారు. రాజీవ్ విద్యామిషన్ ద్వారా వికలాంగ పిల్లలకు నెలలో నాలుగుసార్లు మాత్రమే విద్యను అందిస్తున్నారని తెలిపారు. ఈ ఆందోళనలో ప్రత్యేక అవసరాలు గల పిల్లల తల్లిదండ్రుల అసోసియేషన్, ప్రత్యేక విద్యలో శిక్షణ పొందిన నిరుద్యోగ ఉపాధ్యాయ సంఘాలు పాల్గొన్నాయి. ఐఇఆర్ టీఎఫ్ రాష్ట్ర గౌరవాధ్యక్షులు అబ్బాస్, అధ్యక్ష, ప్రధాన కార్యదర్శులు ఎన్.రామకృష్ణ, గుమ్మలబాబు కార్యక్రమానికి నాయకత్వం వహించారు. వికలాంగ పిల్లల తల్లిదండ్రులు తమ ఆవేదన వ్యక్తం చేశారు.

పెండింగ్ జీతాలు చెల్లించాలి

ఐదు నెలల పెండింగ్ జీతాలు చెల్లించాలని కోరుతూ విజయవాడ మున్సిపల్ వాటర్ వర్కు విభాగం కార్మికులు ఫిబ్రవరి 15న సమ్మెకు దిగారు. కార్మికులకు వెంటనే జీతాలు చెల్లించాలని కార్పొరేషన్ ప్రత్యేక అధికారి ఎస్ఎంఎం రిజ్వీ వారం రోజుల క్రితం అధికారులను ఆదేశించినా వారు స్పందించలేదు. పైగా ఉన్న జీతాలను తగ్గిస్తూ ఈ నెల ఆరో తేదీన కమిషనర్ సర్క్యులర్ జారీ చేశారు.

ఈ నేపథ్యంలో కార్మికులు బుధవారం ఉదయం మంచినీటి సరఫరా ప్రధాన కార్యాలయం ముందు ధర్నా చేశారు. అనంతరం సర్కివల్ -1 ఎగ్జిక్యూటివ్ ఇంజనీర్ ఉదయకుమార్ ను కలిసి సమస్యపై వివరించారు. అయినా ఆయన నిర్లక్ష్యంగా వ్యవహరించడంతో పాటు 'పనిలో అవసరమైతే ఉంచుకుంటాం. లేకపోతే తీసేస్తాం' అని బెదిరింపులకు దిగారు. దీంతో సిఐటియు నగర ప్రధాన కార్యదర్శి ముజఫర్ అహ్మద్ తదితరులు ఇఇతో మాట్లాడుతూ ప్రత్యేకాధికారి ఎస్ఎన్ఆర్ రేట్లను అమలు

చేయాలని ఆదేశిస్తే మీరెందుకు అమలు చేయడం లేదని ప్రశ్నించారు. అయినా ఉదయకుమార్ దురుసుగా మాట్లాడటంతో పాటు పనిలో నుండి తొలగించే అధికారం తమకుందని చెప్పడంతో సమ్మెకు దిగుతున్నట్లు కార్మికులు ప్రకటించారు. ఈ సందర్భంగా ముజఫర్ అహ్మద్ మాట్లాడుతూ అధికారులు ఐదు నెలల నుండి కార్మికులకు జీతాలు ఇవ్వకుండా ఇబ్బందులకు గురిచేస్తున్నారని విమర్శించారు. ప్రభుత్వం నిర్ణయించిన ఎస్ఎన్ఆర్ రేట్లను అమలు చేయడానికి అధికారులకు ఇబ్బంది ఏమిటని ప్రశ్నించారు. కార్మికులకు క్యాజువల్ లీవులు, వారంతపు సెలవులు ఇవ్వాలని కోరారు. ఈ కార్యక్రమంలో సిఐటియు నాయకులు బొయి సత్యబాబు, మున్సిపల్ కార్పొరేషన్ వర్కర్స్ యూనియన్ (సిఐటియు) కార్యదర్శి ఎం.దేవిడ్, అధ్యక్షులు కగ్గా తిరుపతయ్య, సిఐటియు నాయకులు టి.ప్రభుదాసు, ఈ.వి.నారాయణ, ఎస్.రాఘవ, ఎల్.మోహన్ తదితరులు పాల్గొన్నారు.

with best complements

March 8th
World Womens Day

M. KRISHNA REDDY

HYDERABAD

అక్షయపాత్రను

ఉపసంహరించుకోవాలి

మధ్యాహ్న భోజన పథకాన్ని అక్షయపాత్రకు అప్పగించాలన్న ప్రభుత్వ నిర్ణయాన్ని తక్షణమే ఉపసంహరించుకోవాలని సిఐటియు మెదక్ జిల్లా ఉపాధ్యక్షురాలు నర్సమ్మ డిమాండ్ చేశారు. ఆందోల్ మండల మధ్యాహ్న భోజన కార్మికుల యూనియన్ (సిఐటియు) ఆధ్వర్యంలో ఫిబ్రవరి 15న సిఐటియు కార్యాలయం నుండి ర్యాలీగా ఎం.ఇ.ఓ. కార్యాలయానికి వెళ్లి ధర్నా కార్యక్రమాన్ని చేపట్టారు. ఈ సందర్భంగా ఆమె మాట్లాడుతూ విద్యార్థులకు స్థానికంగా ఉన్న కార్మికులచే వేడి వేడి భోజనం అందించాలని సుప్రీం కోర్టు ఇచ్చిన తీర్పును ప్రభుత్వం పెడ చెవిన పెట్టి అక్షయపాత్రకు అప్పగించేందుకు సన్నాహాలు చేస్తోందని ఆరోపించారు.

ఈ కార్యక్రమంలో జిల్లా కార్యదర్శి సావిత్రి, సిఐటియు డివిజన్ అధ్యక్షులు మొగులయ్య, అధ్యక్ష కార్యదర్శులు శంకరమ్మ, చంద్రమ్మ, భూమమ్మ, సాయమ్మ, మల్లయ్య తదితరులు పాల్గొన్నారు.

యానాం ఘటనకు నిరసనగా

దిష్టిబొమ్మ దగ్ధం

యానాం రీజెన్సీ ఫ్యాక్టరీలో జరిగిన పోలీసు కాల్పులకు యాజమాన్య మెండివైఖరికి వ్యతిరేకంగా జనవరి 29న కృష్ణాజిల్లా బంటుమిల్లి మండలంలో సిఐటియు ఆధ్వర్యంలో దిష్టిబొమ్మ దగ్ధం కార్యక్రమం నిర్వహించారు. ఈ సందర్భంగా సిఐటియు జిల్లా కార్యదర్శి ఎ. కమల మాట్లాడుతూ రీజెన్సీ సంస్థ యాజమాన్యం అనుసరించిన ధోరణి కారణంగానే కార్మికులు తిరుగుబాటు చేశారన్నారు. కార్మికుల సమస్యలను పరిష్కరించకుండా సంఘం పెట్టుకున్నారనే కక్షతో కార్మికులను తొలగించడం, బదిలీ చేయడం వంటి అణచివేత చర్యలకు పూనుకోవడం సరికాదన్నారు. ఈ ఘర్షణలో మృతి చెందిన వ్యక్తికి, గాయపడిన కార్మికులకు నష్టపరిహారం చెల్లించాలని డిమాండ్ చేశారు. కార్మికశాఖ అధికారులు, ప్రభుత్వం యాజమానులకు కాకుండా కార్మికుల పట్ల నిలబడి సంబంధిత యాజమాన్యంపై చర్యలు తీసుకోవాలని డిమాండ్ చేశారు.

పెరిగిన వేతనాలు చెల్లించాలని కలెక్టరేట్ వద్ద అంగన్వాడీల ధర్నా

పెరిగిన వేతనాల జి.ఓ.ని వెంటనే విడుదల చేయాలని, బాలబడులను అంగన్వాడీ కేంద్రాలకు ఇవ్వాలనీ, రిటైర్మెంట్ బెనిఫిట్స్ కల్పించాలని కోరుతూ జనవరి 30వ తేదీన ఎ.పి. అంగన్వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో కృష్ణాజిల్లా మచిలీపట్నంలోని కలెక్టరేట్ కార్యాలయం వద్ద వేలాది మంది అంగన్వాడీ కార్యకర్తలు మహాధర్నా నిర్వహించారు.

ఈ సందర్భంగా జిల్లా ప్రధాన కార్యదర్శి సి.హెచ్. సుప్రజ మాట్లాడుతూ 2011 ఏప్రిల్ నెలలో వేతనాలు పెంచుతామని కేంద్ర ప్రభుత్వం హామీ ఇచ్చినా నేటికీ జి.ఓ.లు విడుదల చేయలేదన్నారు. ఐకేపి సెంటర్లను అంగన్వాడీ కేంద్రాలకు పోటీగా పెడితే వాటిని అడ్డుకుంటామని ఆబాధ్యత అంగన్వాడీ కార్యకర్తలకే ఇవ్వాలని తెలియజేశారు. కావున ప్రభుత్వం అంగన్వాడీ ఉద్యోగుల పట్ల మొండివైఖరి విడనాడి పెంచిన వేతనాల జి.ఓ.ను వెంటనే విడుదల చేయాలని, ఐసిడిఎస్ను రెగ్యులరైజ్ చేసి ప్రభుత్వ ఉద్యోగులుగా గుర్తించాలని, జి.ఓ.7 ప్రకారం ఇల్లు, ఇళ్ళ స్థలాలు ఇవ్వాలని, అంగన్వాడీ కేంద్రాలకు పక్కా భవనాలు నిర్మించి, మౌళిక వసతులు కల్పించాలని,

అంగన్వాడీ కార్యకర్తలకు రిటైర్మెంట్ బెనిఫిట్స్ కల్పించాలని డిమాండ్ చేశారు. లేని పక్షంలో రాష్ట్ర వ్యాప్తంగా తమ పోరాటాన్ని ఉద్యతం చేస్తామని హెచ్చరించారు. ఈ నేపథ్యంలో కార్యకర్తలు కలెక్టర్ రావాలని గేటును తోసుకొని వెళ్ళటానికి ప్రయత్నించగా పోలీసులు అడ్డుకున్నారు. ఈ సందర్భంగా కార్యకర్తలకు పోలీసులకు మధ్య తోపులాట జరిగింది. వరిస్థితి చేయిదాటిపోతుండటంతో జిల్లా డిఆర్డి, వివి సుబ్బారెడ్డి మీ సమస్యలను రాష్ట్ర ప్రభుత్వం దృష్టికి తీసుకువెళ్లి మా పరిధిలో ఉన్న వాటిని పరిష్కరిస్తామని హామీ ఇచ్చారు.

ఈ కార్యక్రమంలో సిఐటియు అధ్యక్షుడు కార్యదర్శులు శ్రీనివాస్, డివి కృష్ణ, ఆశా యూనియన్ జిల్లా కార్యదర్శి ఎ.కమల, కాంట్రాక్ట్ & ఔట్సోర్సింగ్ జిల్లా కన్వీనర్ సి.హెచ్. కృష్ణ, సిఐటియు పట్టణ కార్యదర్శి టి. చంద్రపాల్, బిల్డింగ్ వర్కర్స్ నాయకులు వి.వి రమణ, పంచాయితీ యూనియన్ నాయకులు పోతురాజు, ఇన్స్పెక్టర్స్ ఎంప్లాయిస్ యూనియన్ నాయకులు జి. కిషోర్ పాల్గొని ప్రసంగించారు. జిల్లా అధ్యక్షురాలు పి. రాజీనారాణి, బి. సుధారాణి, హేమలత, ఎస్. ఇందిర, కోమలి, ఎం.మధకుమారి, పి. విజయలక్ష్మి తదితరులు పాల్గొన్నారు.

వేతనాలు పెంచాలని కోరుతూ

సర్కార్ జ్యూట్ కార్మికుల ప్రదర్శన, ధర్నా

పెరుగుతున్న నిత్యావసర ధరలకు అనుగుణంగా వేతనాలు పెంచాలని డిమాండ్ చేస్తూ కృష్ణాజిల్లా బాపులపాడు మండలం కోడూరు సర్కార్ జూట్మిట్ల కార్మికులు ఫిబ్రవరి 3వ తేదీన ఫ్యాక్టరీ నుండి తహశీల్దార్ కార్యాలయం వరకు ఐఎన్టీయుసి, టిఎన్టీయుసి, ఐఎఫ్టీయు, సిఐటియు కలిసి భారీ ర్యాలీ నిర్వహించారు. ఈ సందర్భంగా సిఐటియు జిల్లా అధ్యక్షులు సి.హెచ్. శ్రీనివాస్ మాట్లాడుతూ ఫ్యాక్టరీ యాజమాన్యం ఐదు సంవత్సరాలుగా వేతనాలు పెంచకుండా కార్మికుల పట్ల నిర్లక్ష్య వైఖరి అవలంబించడంతో రోడ్డు ఎక్కాల్సిన దుస్థితి ఎదురైందన్నారు. గ్రాట్యుటీ చెల్లింపు పద్ధతిని హాజరుతో ముడిపెట్టి కోత విధించకుండా పాతపద్ధతిలోనే చెల్లించాలని డిమాండ్ చేశారు. ఫ్యాక్టరీ యాజమాన్యం మొండిగా వ్యవహరించడంతో కార్మిక సఘాలన్ని ఐక్య కార్యాచరణ కమిటీగా ఏర్పడి హనుమాన్ జంక్షన్ పురవీధుల్లో కార్మికులు ప్రదర్శన చేశారు. అనంతరం తహశీల్దార్ కార్యాలయం వద్ద ధర్నా చేసి సూపరింటెండెంట్కు వినతిపత్రం అందజేశారు. ఈ ధర్నాకు సిఐటియు మండల కార్యదర్శి నల్లి ఆంజనేయులు, సిపిఎం మండల కార్యదర్శి అబ్దుల్బారీ, ఐఎన్టీయుసి నాయకులు గోపాలకృష్ణ, టిఎన్టీయుసి నాయకులు గరికపాటి రామకృష్ణ, బి.పాండురంగరావు, ఐ.ఎస్.టి.యు. నాయకులు బి. వెంకట్రావు తదితర కార్మికు నాయకులు పాల్గొని ప్రసంగించారు.

సమ్మెకాలపు ఒప్పందాల

అమలుకు విఆర్ఎల ధర్నా

సమ్మెకాలపు ఒప్పందాలను అమలు చేయాలని కోరుతూ కృష్ణాజిల్లా గ్రామరెవిన్యూల సహాయకుల సంఘం ఆధ్వర్యంలో జనవరి 24వ తేదీన మచిలీపట్నంలోని కలెక్టర్ ఆఫీసు వద్ద ధర్నా చేశారు. ఈ సందర్భంగా సిఐటియు జిల్లా అధ్యక్షులు శ్రీనివాస్ మాట్లాడుతూ గత ఏడాది రాష్ట్ర వ్యాప్తంగా 17 రోజులు సమ్మె చేసిన సందర్భంగా ప్రభుత్వం దిగొచ్చి రాతపూర్వక హామీ ఇచ్చిందన్నారు. కాని నేటికీ అవి అమలు కాకపోవడంతో గ్రామసేవకులు ఆర్థికంగా అనేక ఇబ్బందులు ఎదుర్కొంటున్నారు.

సంఘం జిల్లా కార్యదర్శి నిమ్మకూరి సుబ్బారావు మాట్లాడుతూ 3000 వేతనం ఇస్తూ పార్ట్టైం పేరుతో మోసం చేస్తుందన్నారు. మెడికల్ ఇన్సూరెన్స్ క్రింద 50,000 చెల్లించాలని, 17 రోజుల సమ్మెకాలపు జీతం ఇవ్వాలని, కనీసవేతనం 6,700 చెల్లించాలని, అర్హులైన వి.ఆర్.ఎలను వి.ఆర్.ఓలుగా ఉద్యోగోన్నతి కల్పించాలని డిమాండ్ చేశారు.

ఈ కార్యక్రమంలో జిల్లా అధ్యక్షుడు బి. వెంకటరత్నం, ఎస్.కె. మస్తాన్, కె. దాస్, కె. రవీంద్రనాథ్, వై.రాజు తదితరులు పాల్గొన్నారు.

అనంతరం డి.ఆర్.ఓ. వివి. సుబ్బారెడ్డికి వినతిపత్రం సమర్పించారు.

విద్యుత్ ఛార్జీలను తక్షణం తగ్గించాలి

రాష్ట్రప్రభుత్వం ఇష్టానుసారంగా పెంచిన విద్యుత్ ఛార్జీలను తగ్గించాలని సిటూ నాయకులు తెలిపారు. ఈ సందర్భంగా శివకవిముకుంద, సిటూ మండల కమిటీ నాయకులు ఆర్. రామనాథం, ఉమామహేశ్వరరావు మాట్లాడుతూ గతంలో టి.డి.పి. హయాంలో విద్యుత్ ఛార్జీలు పెంచినపుడు సి.పి.ఎం. ఇతర వామపక్షాల ఆధ్వర్యంలో భారిస్థాయిలో ఉద్యమం చేపట్టిన తరువాత ఆ ప్రభుత్వాలు కుప్పకూలాయి అని ప్రస్తుతం కాంగ్రెస్ ప్రభుత్వానికి కూడా అదే గతి పడుతుందని హెచ్చరించారు. అసలే అధిక ధరలతో ప్రజలు తీవ్ర ఇబ్బందులను ఎదుర్కొంటున్నారని విద్యుత్ ఛార్జీలను తగ్గించకపోతే తీవ్రమైన పోరాటాలు నిర్వహిస్తామని తెలిపారు. ఈ కార్యక్రమంలో ఆటోయూనియన్ నాయకులు పెంచలయ్య, గిరి, బీడి కార్మికులు షంషాద్, మాక్సూల్ తదితరులు పాల్గొన్నారు.

ఫిబ్రవరి 28 దేశవ్యాపిత సమ్మెను జరుపుదం చేయండి

జి.హెచ్.ఎం.సి. కాంట్రాక్ట్ కార్మికులకి బ్యాంక్ ద్వారా వేతనాలు చెల్లించాలని సిఐటియు సర్కిల్ 2 ఎన్-9 జి.హెచ్.ఎం.సి. కాంట్రాక్ట్ కార్మికుల సదస్సు 31/1/2012 రోజు సిఐటియు హైదరాబాద్ నగర కార్యాలయంలో నిర్వహించుట జరిగింది. ఈ సమావేశానికి సిఐటియు ముషీరాబాద్ జోన్ ప్రధానకార్యదర్శి సయ్యద్ ఆరిఫ్ ముఖ్య అతిథిగా హాజరయి ప్రసంగించారు. జి.హెచ్.ఎం.సి. కాంట్రాక్ట్ కార్మికులకి కనీసవేతనాలు 12,000లకు పెంచాలని, ప్రతినెలా వేతనాలు బ్యాంక్ ద్వారా చెల్లించాలని, వారంతపు సెలవులు అమలు చేయాలని కాంట్రాక్ట్ కార్మికులందరిని పర్మినెంట్ చేయాలని డిమాండ్ చేయటం జరిగింది. ఈ సమస్యల పరిష్కారం కోసం ఫిబ్రవరి 28న జరిగే దేశవ్యాపిత సమ్మెలో జి.హెచ్.ఎం.సి. కాంట్రాక్ట్ కార్మికులు అధిక సంఖ్యలో పాల్గొనాలని పిలుపునిచ్చారు. ఈ కార్యక్రమానికి పి.వెంకటేశ్ అధ్యక్షత వహించగా నాయకులు ఎం. కృష్ణస్వామి, రజిత, అలివేలు, లక్ష్మిభాయి, ఎల్లమ్మ, జాంగిర్పాష, రేణుకలత తదితరులు పాల్గొన్నారు.



దేశ వ్యాప్త సమ్మె పోస్టరును విడుదల చేస్తు ముషీరాబాద్ నాయకులు

వెయిటేజీతో ఉద్యోగాలు రావు, పోరాటాల ద్వారానే ఉద్యోగాలు వస్తాయి

రెండు దశాబ్దాల నుంచి విద్యుత్ రంగంలో పనిచేస్తున్నా కాంట్రాక్టు కార్మికులకు వెయిటేజీతో ఉద్యోగాలు రావని, పోరాటాల ద్వారానే విద్యుత్ రంగంలో పనిచేస్తున్న కాంట్రాక్టు కార్మికులకు ఉద్యోగాలు వస్తాయని యునైటెడ్ ఎలక్ట్రిసిటీ ఎంప్లాయిస్ యూనియన్ (సిటూ) రాష్ట్రసహాయ కార్యదర్శి పి. నాగరాజు చెప్పారు. సి.ఐ.టి.యు. కర్నూలు జిల్లా కార్యాలయం కార్మిక కర్షక భవన్ నందు ఫిబ్రవరి 6న యూనియన్ అత్యవసర సమావేశం ఎన్.వి.జె. ప్రభాకర్ రావు అధ్యక్షతన జరిగింది.

ఈ సమావేశానికి ముఖ్య అతిథులుగా రాష్ట్ర సహాయ కార్యదర్శి పి. నాగరాజు, కర్నూలు జిల్లా రీజనల్ గౌరవాధ్యక్షులు, సి.ఐ.టి.యు. జిల్లా అధ్యక్షులు ఎం.డి. అంజిబాబు పాల్గొన్నారు. వారు మాట్లాడుతూ విద్యుత్ రంగంలోని కొన్ని గుర్తింపు సంఘాలు, విద్యుత్ సంస్థ యాజమాన్యంతో కుమ్మక్కై కాంట్రాక్టు కార్మికులు విద్యుత్ రంగంలో సంవత్సరం పాటు సర్వీసు చేస్తే 5 మార్కులు వెయిటేజీ ఇచ్చేవిధంగా ఒప్పందం కుదుర్చుకోవడంతో రెండు దశాబ్దాలుగా పనిచేస్తున్న కాంట్రాక్టు కార్మికులు 11 సంవత్సరాలు చేసిన సర్వీసు కోల్పోవడంతో రెండు దశాబ్దాలుగా పనిచేస్తున్న కాంట్రాక్టు కార్మికులకు ఉద్యోగాలు కోల్పోతారని అందువలన తమిళనాడు ప్రభుత్వం తరహాలో వయస్సు, విద్యార్హతతో నిమిత్తం లేకుండా, సీనియార్టీ ప్రకారం ప్రభుత్వం ప్రకటించిన 6263 పోస్టులు కాంట్రాక్టు కార్మికులతోనే భర్తి చేస్తేనే, రెండు దశాబ్దాల నుంచి పనిచేస్తున్న కాంట్రాక్టు కార్మికులకు సరైన న్యాయం జరుగుతుందని వారు చెప్పారు.

గుర్తింపు సంఘాలు ఈ వెయిటేజీ విధానంతో ఎంతమందికి ఉద్యోగాలు వస్తాయో చెప్పాలనే డిమాండ్ చేశారు. కార్మికులు వాస్తవాలు గ్రహించి పోరాటంతోనే రెండు దశాబ్దాలుగా పనిచేస్తున్న కాంట్రాక్టు కార్మికులతోనే భర్తి చేసేంత వరకు పోరాటం చేయాలని పిలుపునిచ్చారు. ఇప్పటికే పోరాటాలు చేసినందువలనే నోటిఫికేషన్ వెనక్కిపోయిన విషయాన్ని వారు గుర్తు చేశారు.

అనంతరం 2012 సంవత్సర యునైటెడ్ ఎలక్ట్రిసిటీ ఎంప్లాయిస్ యూనియన్ (సిటూ) డైరీ, క్యాలెండర్ ని విడుదల చేయడం జరిగింది. ఈ సమయంలో రీజనల్ కార్యదర్శులు కె. రామాంజనేయలు, ఎం.మాబ్, హబీబ్ బాషా, కె.నాగరాజు, కర్నూలు రీజియన్ కార్యదర్శి కె. మల్లిఖార్జున తదితరులు పాల్గొన్నారు.

ధర్మాను భగ్నం చేసిన పోలీసులు, రోడ్లపైనే బైఠాయించిన వి.ఆర్.ఏ.లు

గ్రామ రెవిన్యూ సహాయకులకు సమ్మె ఒప్పందాలు అమలు చేయాలని రిటైర్మెంట్ బెనిఫిట్స్ కల్పించాలని, సర్వీసు రూల్స్ సవరణను ఉపసంహరించుకోవాలని తదితర సమస్యల పరిష్కారం కోసం ఫిబ్రవరి 10న తలపెట్టిన సి.సి.ఎల్.ఎ. ఆఫీసు ముందు ధర్మాను పోలీసులు భగ్నం చేసి సి.సి.ఎల్.ఎ ఆఫీసుకు రాకుండానే నాంపల్లి, కాచీగూడా, సికింద్రాబాద్ రైల్వే స్టేషన్లలోనే ఆపేశారు. వాహనాలలో వస్తున్న వారిని ఇందిరాపార్కుకు తరలించి ధర్మాకు వెళ్ళకుండా పోలీసులు అడ్డుకుని ఎక్కడి వారిని అక్కడే అడ్డగించారు. దీంతో వి.ఆర్.ఏ.లు రోడ్లపైనే బైఠాయించి ధర్మాలకు దిగారు.

సంఘం రాష్ట్ర అధ్యక్షులు ఎన్.పెద్దన్న, ప్రధాన కార్యదర్శి వంగూరు రాములు, సహాధ్యక్షులు మోసంగి అంజయ్య, ఉపాధ్యక్షులు పాలడుగు భాస్కర్ల నాయకత్వంలో సుమారు 100మంది ప్రతినిధి బృందం సి.సి.ఎల్.ఎ. కార్యదర్శి ఎల్లప్ప గారితో సుమారు 40 నిమిషాల పాటు చర్చలు జరిపారు. వి.ఆర్.ఏ.ల సమస్యలు విన్న కార్యదర్శిగారు 15 రోజుల్లో ప్రభుత్వంతో చర్చించి సమస్యలు పరిష్కరిస్తామని హామీ ఇచ్చారు. అనంతరం ఇందిరాపార్కువద్ద పెద్దన్న అధ్యక్షతన సభ జరిగింది.

ఈ సభలో వ్యవసాయ కార్మిక సంఘం రాష్ట్ర ప్రధాన కార్యదర్శి బి.వెంకట్ ముఖ్య అతిథిగా పాల్గొని మాట్లాడుతూ రాష్ట్రంలో సగంమంది మంత్రులు మధ్యం మాఫియాలో ఇరుక్కున్నారని, వారు తిన్నదానిలో దానిలో సగం డబ్బు ఇచ్చినా గ్రామసేవకులకు నెలకు 10వేల రూపాయల జీతం ఇవ్వవచ్చు అని అన్నారు. గ్రామ రెవెన్యూ సహాయకులతో రేయింబవళ్ళు పనిచేయించుకొని అతి తక్కువగా రు.3వేలు మాత్రమే జీతం ఇచ్చి వెట్టిచాకిరి చేయించుకుంటున్నారని ఆవేదన వ్యక్తం చేశారు. సమస్యలు పరిష్కరించకుంటే వి.ఆర్.ఏ.లు మీ భరతం పడతారని హెచ్చరించారు. సంఘం రాష్ట్ర కార్యదర్శి రాములు మాట్లాడుతూ 2011లో 17 రోజుల సమ్మె సందర్భంగా సి.సి.ఎల్.ఎ. సమక్షంలో జరిగిన చర్చల్లో మెడికల్ ఇన్సూరిటేషన్ కల్పిస్తామని, ఇన్సూరెన్స్ రు.50వేలకు

పెంచుతామని, ప్రభుత్వ ఉద్యోగుల్లాగా పర్సంటేజ్ డి.ఏ. ఇస్తామని, సమ్మెకాలం వేతనం చెల్లిస్తామని ప్రభుత్వం వ్రాతపూర్వకంగా హామీలిచ్చింది.

8 నెలలు దాటినా ఇచ్చిన హామీలను నెరవేర్చలేదు. హామీలు అమలు చేయడం చేతకాని ప్రభుత్వం గ్రామసేవకుల వ్యవస్థకు భంగం కలిగించే చర్యలకు పాల్పడుతుంది. 65

సంవత్సరాలు నిండిన వారిని రిటైర్మెంట్ చేస్తామని జి.ఓ 1745ను విడుదల చేసింది. ఈ జి.ఓ. అమలు జరిగితే మేరదివి.ఆర్.ఏ.కుటుంబాలు వీధి న వడతాయి.

వి.ఆర్.ఏ.ల సమస్యలు 15 రోజుల్లో పరిష్కరిస్తామని సి.సి.ఎల్.ఎ. కార్యదర్శి హామీ

రిటైర్మెంట్ చేస్తే వారసులకు ఉద్యోగం వారికి పెన్షన్ ఇవ్వాలని ప్రభుత్వాన్ని డిమాండ్ చేశారు. ప్రస్తుతం ఉన్న సర్వీసు రూల్స్ను సవరించి 10వతరగతి, ఇంటర్మీడియట్ విద్యార్హతలు పెట్టారు. దీని వలన తండ్రి చనిపోయి 10వ తరగతి చదవని వారసుడికి ఉద్యోగం రాదు. భర్త చనిపోయిన భార్యకు ఉద్యోగం వచ్చే అవకాశం లేదు.


నియామకాల పేరుతో రోష్టర్ విధానం, వ్రాత పరీక్షలు పెట్టి తరతరాలుగా సామాజికంగా, ఆర్థికంగా వెనుకబడిన కులాలకు చెందిన ఉద్యోగాలను పెత్తందారులకు, ధనవంతుల పరం చేస్తూ దళిత, బలహీన వర్గాలకు ఈ ఉద్యోగాలకు దూరం చేస్తున్నారు. ప్రభుత్వం వి.ఆర్.ఏ.లకు నష్టం తెచ్చే విధానాలకు వ్యతిరేకంగా సమ్మె ఒప్పందాల అమలు కోసం, సమస్యల పరిష్కారం కోసం గ్రామ రెవిన్యూ సహాయకులంతా ఐక్యపోరాటాలకు సిద్ధం కావాలని పిలుపునిచ్చారు.

పాలడుగు భాస్కర్ మాట్లాడుతూ ఇచ్చిన హామీలు అమలు చేయడానికి చేతకాని ప్రభుత్వం సమస్యలు పరిష్కరించమని అడగటానికి వచ్చిన గ్రామ రెవిన్యూ సహాయకులను అడ్డగించడం సిగ్గుచేటు అన్నారు. ప్రభుత్వ చర్యలకు వ్యతిరేకంగా మరో పోరాటానికి సిద్ధం కావాలని పిలుపునిచ్చారు. ఈ కార్యక్రమంలో జిల్లాల నాయకులు వెంకటరాములు, పాపారావు, సాగర్, ధైర్యం, రామకృష్ణ, ప్రసాద్ తదితర నాయకులు నాయకత్వం వహించారు.

సిఐటియు శ్రమదానం

నెల్లూరు రూరల్ బుజబుజ నెల్లూరు గ్రామ పరిధిలో స్థానిక ఆటో యూనియన్, సిఐటియు, డివైఎఫ్ఐ ఆధ్వర్యంలో శ్రమదానం చేయడం జరిగింది.

ఈ కార్యక్రమంలో కొండా ప్రసాద్, సిఐటియు జోన్ అధ్యక్షులు జె.తిరుపాలు, ఆటో కార్మిక సంఘం నగర ప్రధాన కార్యదర్శి ఎస్.కె. బషీర్ అహ్మద్, స్థానిక నాయకులు నర్సయ్య, ఎ. మోహన్, స్థానిక ముస్లిం నాయకులు ఎస్.కె. రఫీ, ఎస్.కె. ఇర్షాద్, ఎస్.కె. చాన్భాషా, ఆటో యూనియన్ అధ్యక్ష, కార్యదర్శులు ఎస్.మీరా, ఎస్.కె. సాబ్జాన్ మరియు మల్లి, ఎస్.కె.నౌషాద్, రాజు, ప్రసాద్, బాబ్జీ, కాజరం తుల్లా మరియు డివైఎఫ్ఐ నాయకులు సి.హెచ్. సుబ్రమణ్యం, కోటయ్య, కదీర్ మరియు ఆటో కార్మికులు పాల్గొన్నారు.



ఉచిత వైద్య మోగా శిబిరం



బుజబుజ నెల్లూరు ఆటో యూనియన్, (సిఐటియు) డివైఎఫ్ఐ గ్రామ కమిటీల ఆధ్వర్యంలో శ్రీ సాయి వెంకటేశ్వర ఆటో ఫైనాన్స్ అధినేత ఎం.కిషోర్నాయుడు, వేదాయిపాలెం, నెల్లూరు వారి సహకారంతో శ్రీనివాస ఇంగ్లీష్ మీడియం స్కూల్ బిబిఎస్ నందు ఉచిత వైద్య శిబిరం నిర్వహించడం జరిగింది.

ఈ కార్యక్రమంలో కొండా ప్రసాద్, మోహన్, 26వ డివిజన్ కార్యదర్శి బాబు, సిఐటియు నాయకులు తిరుపాల్, స్థానిక ఆటో యూనియన్ అధ్యక్ష, కార్యదర్శులు ఎస్.కె. సాబ్జాన్, ఎస్.కె. మీదిలి, ఎస్. బాబ్జీ ఎస్.కె. మహ్మద్, మల్లి, ప్రసాద్, పెంచంరాజు, రాజా, చందు, కదీర్ మరియు ఆటో కార్మికులు పాల్గొన్నారు.

కాంట్రాక్టు పారామెడికల్ సిబ్బందిని రెగ్యులర్ చేయాలి

కాంట్రాక్టు పారామెడికల్ ఉద్యోగులు డిఎస్సీ ద్వారా నియమించబడిన వారు రాష్ట్రంలో 7 వేలమంది ఉన్నారు. గత 10సం॥లుగా సర్వీసు చేస్తున్నారు. వీరి సర్వీసులను రెగ్యులర్ చేయాలని యునైటెడ్ మెడికల్ & హెల్త్ ఎంప్లాయిస్ యూనియన్ ఆధ్వర్యంలో జనవరి 24న చలో హైదరాబాద్ చేపట్టారు. దాదాపు 2500 మంది కమీషనర్ కార్యాలయంలో రాత్రి 10 గంటల వరకు ముట్టడి చేశారు.

అనంతరం మరుసటి రోజు 25 నుండి 30వ తేదీ వరకు ఇందిరాపార్క్ వద్ద రిలే దీక్షలు వందలాదిమందితో కొనసాగించారు. ఈ సందర్భంగా సిఐటియు రాష్ట్ర ప్రధాన కార్యదర్శి ఆర్. సుధాబాస్కర్ దీక్షలు ప్రారంభించారు. వారం రోజులపాటు సాగిన దీక్షల సందర్భంగా రోజుకో రూపంలో వినూత్న నిరసన కార్యక్రమాలు చేపట్టారు. రోడ్డు ఊడ్చుట, చెవిలోపువ్వు, నోటికి నల్లగుడ్డలు, అర్ధనగ్న ప్రదర్శన, గుండ్లు గీయించుకోవడం వంటివి చేశారు.

ఈ దీక్షలకు మద్దతుగా సి.పి.ఎం. రాష్ట్ర కార్యదర్శి బి.వి.రాఘవులు, పి. మధు, కాంట్రాక్టు ఉద్యోగుల ఫెడరేషన్ నాయకులు నాగేశ్వర్ రావు, ఉమామహేశ్వరరావు, వి.రాములు,



సిఐటియు నాయకులు ఎస్.రమ, కె.ధనలక్ష్మి, పి.రోజు, పాలడుగు భాస్కర్, ఎం.సాయిబాబు తదితరులు మద్దతునిచ్చారు. యుటియఫ్, పబ్లిక్ సెక్టార్ నాయకులు జనార్ధన్ రెడ్డిగారు, మెడికల్ & హెల్త్ ఎంప్లాయిస్ నాయకులు సి.హెచ్. రోజా, భూపాల్, బలరామ్, యాదానాయక్, కెవిఎస్ రాజు, బావుల సత్యనారాయణ, నర్సింహరావు జార్జి తదితరులు పాల్గొన్నారు.


కాంట్రాక్టు ఉద్యోగుల నాయకులు డి.సాయిప్రసాద్, విల్సన్, జగదీష్, రాజమణి, అరుంధతి, జపుల్లా, జెవి.ప్రసాద్, శేషయ్య, శివయ్య ఉద్యమాన్ని నిర్వహించారు.



నాయకులు ప్రజాశాస్త్రి శ్రీహరి

- వి. శ్రీనివాసరావు

ప్రముఖ కార్మిక నేత, సీనియర్ కమ్యూనిస్టు నాయకులు కామ్రేడ్ వి. శ్రీహరి ఫిబ్రవరి 14 రాత్రి మరణించారు. 15వ తేదీ ఆయన అంత్యక్రియలకు వివిధ ప్రజాసంఘాలు, కార్మిక సంఘాల నాయకులు, పార్టీ కార్యకర్తలు, వామపక్ష పార్టీల నాయకులు హాజరై ఘనంగా నివాళులర్పించారు. ఆయనతో తమకు గల అనుబంధాన్ని నెమరువేసుకున్నారు. జనన మరణాలు ప్రకృతి సహజ ధర్మాలు. కాని కొందరి మరణం వారి కుటుంబాలకేగాక సమాజానికీ తీరని లోటవుతుంది. సామాజిక శ్రేయస్సుకు, మార్పుకు అంకితమై జీవితకాలం పనిచేసిన వారు ధన్యులు. కామ్రేడ్ శ్రీహరి అటువంటి ధన్యజీవి.



కామ్రేడ్ శ్రీహరి జీవితం నెల్లూరు జిల్లా కమ్యూనిస్టు ఉద్యమంతో, రాష్ట్ర కార్మికోద్యమంతో పెనవేసుకుపోయింది. నెల్లూరు జిల్లా సిపిఐ(యం)పై ప్రభుత్వం, భూస్వామ్య శక్తులు, సంఘ వ్యతిరేక శక్తులు ఏకమై తీవ్రంగా భౌతిక దాడులకు పూనుకుంటున్న నిర్బంధకాలంలో జక్కా వెంకయ్యతో కలసి ఆయన ఉద్యమానికి సారథ్యం వహించారు. ప్రజా, వర్గ పోరాటాలను సమర్థవంతంగా నిర్వహించారు. విద్యుత్ లాంటి రంగాలకు రాష్ట్ర స్థాయి ఉద్యమ రూపం ఇచ్చారు. మేధావులను కూడగట్టే వేదికలను నిర్మించారు. విద్యార్థి ఉద్యమాలకు దిక్సూచిగా పనిచేశారు. ఆయనతో నా అనుబంధం విద్యార్థి ఉద్యమంతోనే ఆరంభమైంది. నాలాగా అనేక మంది విద్యార్థి ఉద్యమాల నుండి పూర్తికాలం విప్లవోద్యమ కార్యకర్తలుగా పనిచేయడానికి ఆయన స్ఫూర్తి అంటే అతిశయోక్తికాదు.

నేను కావలిలో డిగ్రీ చదువుతూ ఎస్ఎఫ్ఐలో చురుగ్గా పనిచేస్తున్న కాంలో ఒక రోజు నెల్లూరు పిలిపించి పూర్తికాలం కార్యకర్తగా రాగలవా? అని అడిగారు. అప్పటికే మానసికంగా సిద్ధమైన నేను వెంటనే ఆ ప్రతిపాదనకు సంతోషంగా అంగీకరించాను. నెల్లూరు కేంద్రంలో ఉండి పనిచేయమన్నారు. అయితే విద్యార్థిగా వుంటూనే విద్యార్థి ఉద్యమంలో పనిచేయడం ఉపయోగంగా ఉంటుందన్న ఆయన సూచనపై లా కాలేజీలో చేరాను. అప్పటి ఆయన జీవితం ఒక ఉదాహరణగా ఉండేది. నెల్లూరు టౌన్ సర్వేపల్లి కాలనీ పక్కన ఉండే ఎద్దల రేవు సంఘం అనే గిరిజన కాలనీలో పార్టీ కార్యాలయం ఒక రేకుల షెడ్యూల్ వుండేది. దాని పక్కనే పార్టీ రెండు, మూడు గుడిసెలు నిర్మించింది. అందులో ఒక దానిలో జక్కా వెంకయ్యగారు, మరో దానిలో శ్రీహరి వుండేవారు. ఒక్కటే గది బయట స్నానాల గది. అంతా జమ్ముగడ్డి తాటాకు కప్పుతోనే నిర్మించారు. ఆయనకు ఇద్దరు కుమార్తెలు. వారి కుటుంబ నేపథ్యాన్ని బట్టి చూస్తే అలాంటి చోట వారు ఉండటాన్ని ఊహించలేం కానీ, వారి పిల్లలు గిరిజన

పిల్లలతో కలసి ఆడుకోడాన్ని ఆయన ప్రోత్సహించేవారు. ప్రతి రోజు సాయంత్రమయ్యేసరికి ఆయన ఇంటి ఆవరణంతా పార్టీ కార్యకర్తలతో కళకళలాడుతుండేది. బ్రేడ్ యూనియన్ నాయకులతో నందడిగా వుండేది. సంభాషించడం, గైడెన్స్ ఇవ్వడం, విద్యార్థి యువజన సాంస్కృతికోద్యమానికి చెందిన కార్యకర్తలు, మధ్య మధ్యలో కోపతాపాలు, అంతలోనే హాస్యాలు అన్నీ జమిలిగా సాగుతుండేవి. బహుశా నాయకుల ఇళ్లలో అలాంటి వాతావరణం అరుదుగా కనిపిస్తుందంటే ఆశ్చర్యం కాదు. నిరాడంబరంగా వుండే ఆయన, తన దగ్గర ఉపయోగించుకోని వస్తువేదన్నా వుంటే అది లేనివారికి ఇచ్చేవారు. వారి కుటుంబ

సాంగత్యంలోనే నా భార్య కమ్యూనిస్టు అభిమానిగా మారింది. ఆ తరువాత సభ్యురాలైంది. ఆడపిల్లల్ని కన్న తల్లిదండ్రులు సహజంగా ఆందోళన చెందుతుంటారు. చదువు, పెళ్లిళ్లు అన్నీ సమస్యలే. కానీ, ఆ చింత ఆయనలో నేనెప్పుడూ చూడలేదు. అదే ధీమా వారి శ్రీమతిలోనూ కనిపించేది. కార్యకర్తలంతా ఆయన్ను శ్రీహరన్న అని, ఆమెను లలితక్క అని సంబోధించేవారు. ఆ పిలుపుల్లో ఆప్యాయతలేకాకుండా కుటుంబ బాంధవ్యాలు కూడా కనిపించేవి. డబ్బు సంపాదించాలని కానీ, ఉన్నదాన్ని దాచుకోవాలని కానీ ఆయనెప్పుడూ అనుకోలేదు. ఉన్నదాంట్లోనే సర్దుకోడానికి వారి కుటుంబం అలవాటుపడింది. పుస్తకాలు బాగా సేకరించేవారు. ఒకసారి ఓ మిత్రుడు హాస్యంగా ఈ పుస్తకాలే నీవు కూతుళ్ళకు వారసత్వంగా ఇస్తావా? అన్నారు. వీటిని మోసే బలం వారికి రావాలిగదా అన్నారాయన. అంటే ఉపయోగించుకునే శక్తి, అదృష్టవశాత్తూ ఆయన పెద్ద కుమార్తె భర్త ప్రకాశ్ అల్లుడుగా కన్నా కుమారుడుగా తండ్రికి చేసే సేవలన్నీ చేశాడు. ఎక్కువమంది కమ్యూనిస్టు నాయకులకు ఆడపిల్లలే పుట్టడాన్ని కొందరు హాస్యంగా మార్చికూతుళ్లు పుట్టకపోతే కమ్యూనిస్టు అర్హతలో ఏదో లోపమున్నట్లే అని అంటుండేవారు. ఇలా కూతుళ్ళకు కమ్యూనిస్టులకు బంధంగా మారింది. శ్రీహరితో సహా కూతుళ్ళను కన్నందుకు విచారించే కమ్యూనిస్టులేవరూ పార్టీలో లేరు. లింగ వివక్షకు తావులేకుండా ఆడ పిల్లల్ని పెంచడం కమ్యూనిస్టు ప్రత్యేకతగా చెప్పుకోవచ్చు. ఆ లక్షణం శ్రీహరిలో మెండుగా వుంది.

శ్రీహరి నిరంతర అధ్యయనశీలి. ఏదైనా ఒక అంశం చర్చకువస్తే దానికి సంబంధించిన అన్ని పుస్తకాలు, పత్రికలు తెప్పించుకుని చదివి, దానిపై ఒక అవగాహనకు వచ్చేవారు. తన దగ్గరకు వచ్చేవారితో అనేక అంశాలు చర్చించేవారు. పుస్తకాలు అలంకారప్రాయం కాదు. అధ్యయన సాధనాలని ఆయన రుజువు చేశారు. అవసరమైన పుస్తకం, తెప్పించుకోడానికి చాలా

తీవ్రతయపడేవారు. కార్మికోద్యమంలో వచ్చే సమస్యలను కూడా అలానే క్షుణ్ణంగా అధ్యయనం చేసేవారు. కార్మికుల పక్షాన బలమైన న్యాయవాదిగా పనిచేసేవారు. కేసు గెలవడానికి అవసరమైన అన్ని సాక్ష్యాధారాలను సేకరించేవారు. దానికోసం న్యాయశాస్త్ర గ్రంథాలను అధ్యయనం చేసేవారు. కోర్టులో వాదించడానికి లాయర్లకు ఆయనే 'ఇన్ ఫుట్స్' సరఫరా చేసేవారు. ప్రపంచంలో వివిధ ప్రాంతాల్లో జరిగే ప్రజాపోరాటాలను కూడా పరిశీలించేవారు వారి అనుభవాలను వరిశీలించేవారు. మనకు ఎలా వర్తింపజేయాలో చెబుతుండేవారు. వారి అనుభవాలను పరిశీలించేవారు. మనకు ఎలా వర్తింపజేయాలో చెబుతుండేవారు. ఇలా అధ్యయనాన్ని ఆచరణతో జోడించే ప్రయత్నం చేయడం ఆయన జీవితంలో ఒక భాగంగా మారింది. కార్మికోద్యమంలో పనిచేయడం శ్రీహరి ప్రత్యేకతకాదు. ఆయనలాంటి అనేక మంది ఈ రంగంలో పనిచేస్తున్నారు. కానీ కార్మిక దృక్పథంతో కార్మికోద్యమాలను నిర్మించాలనే చైతన్యంతో ఆలోచించడం, తపనపడటం అతి కొద్ది మందిలోనే ఉంటుంది. అలాంటి ప్రత్యేకత ఆయనలో వుంది. ఆరోగ్యం సహకరించక భౌతికంగా బలహీనంగా ఉన్న దశలో కొద్ది సంవత్సరాలుగా రాజకీయ జీవితంలో చురుగ్గా లేకపోయినప్పటికీ ఇంటి దగ్గరే ఉంటూ చేయవల్సిన పనులన్నీ చేసేవారు. ఉద్యమాలతో నిరంతరం సంబంధాలు పెట్టుకునే ప్రయత్నం చేశారు. కార్మిక నాయకులు కోరుకుంటే సౌకర్యాలు ఒళ్లో వచ్చివాలుతాయి. అటువంటి వాటికి ఆయన దూరంగా ఉండేవారు. అలా కార్మికవర్గ మేధావిగా ఆయన జీవించారు. చనిపోయేముందు వరకు అలా అధ్యయనం, చర్చలు సాగుతూనే ఉన్నాయి. తనకే అంశంలోనైనా భిన్నభిప్రాయం వున్నా ఎప్పుడూ దాచుకోలేదు. ముక్కుసూటిగా మాట్లాడడం ఆయనకున్న ఒక ముఖ్య లక్షణం.

తెలుగు భాషపై ఆయనకు చాలా పట్టుంది. కరవప్రతాలు రాసినా, వ్యాసాలు రాసినా బిగుతుండేది. తార్కికంగా విషయాన్ని బలపర్చేవారు. ఎన్నో లెక్కలు ఉదాహరణలతో ఒప్పించే ప్రయత్నం చేసేవారు. సాంస్కృతికోద్యమంతో ఆయనకు బలమైన బంధం ఉంది. విషాదభారతం, భూభాగోతం... లాంటి నాటికలు రాశారు. 1978-79లో సాగిన భూపోరాటానికి నాటక రూపం కల్పించారు. అందులో ఆయన చిన్న కుమార్తె బాలనటిగా పాత్ర పోషించింది. జెండా జెండా ఎర్రజెండా అనే పాపులర్ పాటను ఆయనే రచించారు. నెల్లూరు ప్రజానాట్యమండలి పునరుద్ధరణలో ఆయనది కీలకపాత్ర. ఎన్నో నృత్యాలను చక్కని తెలుగులోకి అనువదించేవారు. మంచివక్త, వ్యాసకర్త కూడా. విద్యార్థి ఉద్యమాలను గైడ్ చేయడంలో ఆయనదో ప్రత్యేక శైలి. రాష్ట్రస్థాయి నిర్ణయాలను యధాతథంగా కాకుండా వాటిని జిల్లా ఉద్యమ ప్రయోజనాల రీత్యా ఎలా వర్తింపజేయాలో ఆలోచించేవారు. వాటిల్లో లోపాలు ఉంటే నిర్మోహమాటంగా విమర్శించేవారు. ఆయన మార్గదర్శకత్వంలో నాతో సహా అనేకమంది విద్యార్థి కార్యకర్తల రాజకీయ చైతన్యం పెంచడం, వారి వ్యక్తిగత జీవితాలను, ఆదర్శంగా తీర్చిదిద్దడం కూడా ఒక లక్ష్యంగా పెట్టుకునేవారు. కార్యకర్తలతో సన్నిహితంగా ఉంటూ వారి చైతన్యం పెరగడానికి దోహదపడేవారు. వారేం చదువుతున్నారో, చదివినా దాన్ని ఎలా అర్థం చేసుకున్నారో, అర్థం చేసుకున్న దాన్ని ఎలా అమలు చేస్తున్నారో గమనించేవారు. ప్రజాశక్తి, పిడి, సోషల్ సైంటిస్టు వగైరా పత్రికల్లో వ్యాసాలను చదివించేవారు. ఒకవేల చదవలేదంటే వెంటనే ఇప్పుడే ఇక్కడే కూర్చోని చదవమనేవారు. చదివినదాన్ని అర్థం చేసుకున్నారో లేదో తెలుసుకోవడానికి చర్చ

పెట్టేవారు. అలా సాగడం ఒక పనిగా పెట్టుకునేవారు. తప్పులు చేసేవారిని తీవ్రంగానే మందలించేవారు. దానితో ఖిన్నులైన వారు లేకపోలేదు. సైద్ధాంతిక పటుత్వాన్ని కల్పించడమేగాక నిర్మాణంలో ఇమిడ్చి పనిచేయించడానికి, నిరంతరం సమస్యలు తీసుకుని పనిచేసే ఆందోళనకారులుగా విద్యార్థుల్ని తీర్చిదిద్దడానికి ప్రయత్నించారు. విద్యార్థి సంఘాలు/గ్రూపుల మధ్య జరిగే భౌతిక సంఘర్షణల్లో కూడా విశ్వాసాన్నిచ్చి నిలబెట్టేవారు. నెల్లూరులో అరాచక శక్తులతో ఘర్షణలు నిరంతరం జరుగుతుండేవి. వాటిని తట్టుకొని నిలబడటం చిన్న విషయం కాదు. హాస్టల్ సమస్యలను అధ్యయనం చేయించి మాతో కరవప్రతాలు రాయించి ప్రచురింపజేశారు. ఆ హాస్టల్లో విద్యార్థి ఉద్యమానిక కేంద్రాలుగా పనిచేశాయి. రిజర్వేషన్లపై విద్యార్థుల్లో వచ్చిన గందరగోళాల్ని తొలగించేందుకు మరో కరవప్రతాన్ని ప్రచురించి మతోన్మాద, అగ్రకుల శక్తుల్ని ఎదుర్కొనేందుకు తోడ్పడ్డారు. ఇలా విద్యార్థి ఉద్యమంలో వివిధ మలుపుల్లో ఆయన పాత్ర మరువలేనిది. మొదట్లో నెల్లూరు, కావలికి పరిమితమైన విద్యార్థిసంఘాన్ని జిల్లా అంతా విస్తరింపజేసి అతి పెద్ద సంఘంగా సభ్యత్వంలోనేగాక విద్యార్థి యూనియన్ ఎన్నికల్లో సైతం తిరుగులేని శక్తిగా ఎస్.ఎఫ్.ఐ. 1980లలో నిలబడింది. అందులో శ్రీహరి పాత్ర అద్వితీయమైనది. ఏ సంఘానికా సంఘం విడిగా ఒంటరిపాటై పనిచేయడాన్ని అంగీకరించేవారు కాదు. సూళ్లూరుపేట టెక్స్టైల్ సమ్మెకు మద్దతు కూడగట్టడం అవసరమని వాదించేవారు. సూళ్లూరుపేట టెక్స్టైల్ సమ్మెకు మద్దతుగా ఇతర రంగాల ప్రజల సంఘీభావాన్ని కూడగట్టారు. వారికి మద్దతుగా జిల్లా అంతటా ఇంటింటికీ తిరిగి బియ్యం, బట్టలు ఇలా ఏదీస్తే దాన్ని స్వీకరించి వారికి పంపారు. హైదరాబాద్ నగరంలో కూడా ఇలాంటి సంఘీభావ కార్యక్రమాలను నిర్వహించారు. భూపోరాటంలో, కూలిపోరాటాల్లో విద్యార్థి కార్యకర్తలు ప్రత్యక్షంగా పాల్గొనడాన్ని ఆయన ప్రోత్సహించారు. ఫైనల్ పరీక్షలకు పదిహేనురోజుల ముందు భూపోరాటం కేసులో మేము ఆరుగురం జైల్లో 11 రోజులు వున్నాం. మా భవిష్యత్ ఏమైపోతుందా అన్న బెంగ ఎవరిలోనూ కనబడలేదు. నాలుగు రోజుల ముందు బయటకొచ్చి పరీక్షలు రాసి మంచి మార్కులతో పాసయ్యాం. 'అధ్యయనం - పోరాటం' అనే ఉద్యమస్ఫూర్తి లేకుండా ఇది సాధ్యం కాదు. కార్మికోద్యమంలో అవసరాల రీత్యా నెల్లూరు నుండి విజయవాడకు మకాం మార్చారు. ఆ తర్వాత సిఐటియు కేంద్రం హైదరాబాద్ కు మారడంతో ఆయన తరలివచ్చారు. ఇలా ఎక్కడ ఉద్యమ అవసరం ఉంటే అక్కడ క్రమశిక్షణ కలిగిన కార్యకర్తగా పనిచేశారు. ఆఖరి శ్వాస హైదరాబాదులోనే విడిచారు. శ్రీహరి రాజకీయ జీవితం విద్యార్థి ఉద్యమంతో ఆరంభమైంది. ప్రభుత్వ శాసనాలను ధిక్కరించి ఉన్న ఉద్యోగాన్ని కోల్పోయారు. అయినా మొక్కవోని దీక్షతో ఆయన జీవితాన్ని ప్రజా ఉద్యమాలకు అంకితం చేశారు. ఏమర్జెన్సీలో ఉద్యమానికి సారధ్యం వహించారు. అనంతరం ప్రజాపోరాటాలకు వెన్నుదన్నుగా నిలబడ్డారు. నిరంతరం కార్యకర్తల అభివృద్ధికి తోడ్పడ్డారు. వారి వ్యక్తిత్వాలను తీర్చిదిద్దారు. ఇలా శ్రీహరి జీవితం ఉద్యమాలతోనే పెనవేసుకుపోయింది. ఎక్కడా వెనకడుగు వేయలేదు. ఊగిసలాటలకు గురికాలేదు. అచంచల విశ్వాసంతో జీవిత చరమాంకం వరకూ పనిచేశారు. ఒక్కమాటలో చెప్పాలంటే ఆయన బహుముఖ ప్రజ్ఞాశాలి ప్రజాసేవలో ఆయన జీవితం చరితార్థమైంది.



(ప్రపంచ ట్రేడ్ యూనియన్ల సమాఖ్య ప్రధాన కార్యదర్శి జార్జ్ మార్వకోస్గారు భారత ప్రధాన మంత్రిగారికి ఫిబ్రవరి 28 సమైక్య పురస్కరించుకొని కార్మికుల కోర్కెలను నేరవేర్చడానికి తగిన చర్యలు తీసుకోవాలని అభ్యర్థించారు. ఆ లేఖను యధాతదంగా మీ ముందుంచుతున్నాము.)

ప్రపంచ ట్రేడ్ యూనియన్ల సమాఖ్య

ఏథెన్స్, ఫిబ్రవరి 24, 2012

డా॥ మన్మోహన్సింగ్,
గౌరవనీయులైన భారత ప్రధాన మంత్రి
న్యూ ఢిల్లీ, ఇండియా.
ప్రియమైన ప్రధానమంత్రిగారు

మేము ఈ లేఖను ప్రపంచ కార్మిక సమాఖ్య నుంచి రాస్తున్నాం. ఈ అంతర్జాతీయ సంస్థ అన్ని ఖండాలలోని 120 దేశాల ట్రేడ్ యూనియన్లకు ప్రాతినిధ్యం వహిస్తుంది. మా సంస్థ భారతదేశంలో 1 కోటి మంది సభ్యులు గల ఎఐటియుసి, సిఐటియు, టియుసిసి, ఎఐసిసిటియు వంటి కేంద్ర ట్రేడ్ యూనియన్లకు ప్రాతినిధ్యం వహిస్తూ వివిధ రకాల పరిశ్రమల కార్మికుల సభ్యత్వం కలిగి వున్నది.

భారత ప్రభుత్వం అనుసరిస్తున్న విధానాల ఫలితంగా సాధారణ కార్మికుల యొక్క జీవనంపై తీవ్ర ప్రభావం పడుతున్నది. భారతదేశం ప్రపంచంలో అతి వేగంగా అభివృద్ధి చెందుతున్న దేశాల్లో ఒకటి. 40 కోట్ల కార్మికులు మానవ వనర్లు దేశాన్ని అభివృద్ధి చేయటంలో దేశ ఆర్థికాన్ని శక్తి వంతం చేయటంలో భాగస్వాములై వున్నారు. కాని విచారించవల్సిన విషయం ఏమిటంటే కార్మికుల న్యాయసమ్మతమైన కోర్కెలు తృప్తికరించబడుతున్నాయి. అభివృద్ధిలో వారి వాటా వారికి ఇవ్వబడటం లేదు. పెద్దఎత్తున ఉద్యోగాలు కోల్పోతున్నారు. రిటైర్మెంట్, బెనిఫిట్స్ అధమస్థాయి జీతాలు గల ఉద్యోగులు పొడిగించబడిన పని కాలాలు, ప్రాథమిక ట్రేడ్ యూనియన్ల హక్కుల అణచివేత కార్మికులను కార్మికులుగా గుర్తించకపోవటం, రెగ్యులర్ ఉద్యోగులను జెట్ సోర్సింగ్, కాంట్రాక్టు ఉద్యోగులతో నింపటం, సామాజిక భద్రత సదుపాయాలను నిరాకరించటం, మహిళా కార్మికులు ప్రసూతి సదుపాయాలు నిరాకరించటం, అసంఘటిత రంగ కార్మికులపై దోపిడి మొదలగున్నవి ఉద్యోగంపైన, ఉద్యోగ భద్రతపైన తీవ్ర ప్రభావాన్ని కలిగిస్తున్నాయి. క్లుప్తంగా చెప్పాలంటే కార్మికులను సరిగా చూడటం లేదు. వారిపై సమన్వయాన్ని పాటించటం లేదు.

భారతదేశం ఐఎల్ ఓ వ్యవస్థాపకదేశాల్లో ఒకటి. ఐఎల్ ఓ తీర్మానాలు 87,98లను అనగా ట్రేడ్ యూనియన్స్ ఏర్పాటు చేసుకోవటం వగైరాలను ఇంకా భారతదేశం వాటిని అమలు చేయటం లేదు.

ప్రపంచీకరణ, సరళీకరణ విధానాలను అమలు పరుస్తూ కార్మికుల ప్రయోజనాలను విస్మరిస్తున్నారు. కార్మికులు అభివృద్ధిలోనూ పురోగతిలోనూ సమాన భాగస్వాములు. కాని వారిని ఆ విధంగా గుర్తించటం లేదు.

ఈ పరిస్థితుల్లో అనేక పర్యాయాలు వాటిని సవరించుకోవాలని ప్రభుత్వ దృష్టికి తెచ్చినా సానుకూల ఫలితం లేనందున వలన మొత్తం భారతదేశ ట్రేడ్ యూనియన్ ఉద్యమం 28 ఫిబ్రవరి 2012న ఒక రోజు సమ్మెకు పిలుపునిచ్చింది.

అన్ని ట్రేడ్ యూనియన్లు ఒకే వేదిక మీదకు వచ్చి ఐక్యంగా సమ్మె పిలుపు ఇవ్వటం అంటేనే భారతదేశంలో కార్మికవర్గం ఎంత దయనీయ పరిస్థితిలో వుందో రుజువు చేస్తోంది. దాదాపు 10 కోట్ల మంది తమ 10 కోర్కెల కోసం సమ్మెలో పాల్గొననున్నారు.

ప్రపంచ కార్మిక సమాఖ్యగా మా సంపూర్ణ మద్దతును భారత కార్మివర్గానికి తెలియపరుస్తున్నాము. భారత ప్రభుత్వం కార్మికుల న్యాయసమ్మతమైన ఈ కోర్కెలను అమలు చేయటానికి తగిన చర్యలు తీసుకోవాలని కోరుతున్నాము.


ప్రధాన కార్యదర్శి
ప్రపంచ ట్రేడ్ యూనియన్ల సమాఖ్య

★★★★★★

మంచి పని

బాలకుటీర్ స్కూల్లో పదో తరగతి చదువుతున్నాడు రాము. క్లాసులో ఎప్పుడూ ఫస్టు, సెకండ్ స్థానాలలో నిలుస్తాడు. అందరిపట్ల ఆభిమానం, ప్రేమ ప్రదర్శించే రాము అంటే పాఠశాలలోని పిల్లలతో పాటు టీచర్లకు కూడా చాలా ఇష్టం. అదే క్లాసులో చదువుతున్న నారాయణ ఎప్పుడూ రాముకి చదువులో పోటీగా ఉంటాడు. అక్కడ చదివిన ఎందరో విద్యార్థులు వాళ్ళల్లాగా, ఇంజనీర్లుగా ఎదిగి ఉద్యోగాలు చేస్తున్నారు.

రాము తండ్రి, మున్సిపల్ కార్పొరేషన్ లో పెద్ద ఉద్యోగి. బాగా చదువుతున్న రాముకి ఏదడిగినా వెంటనే కొనేస్తాడు ఆయన. రాముకి పాకెట్ మనీ ఇస్తే దానిని భద్రంగా కిడ్నీ బ్యాంక్ లో దాచుకుంటాడు రాము. నారాయణ తండ్రి రోజు కూలి. ఆ ఊరిలోనే ఉన్న స్పిన్నింగ్ మిల్ లులో రోజువారీ వేతనంపై పనిచేస్తూ ఉన్నంతలో దాచుకుని కొడుకు చదివిస్తున్నాడు.




అర్థసంవత్సర పరీక్షలు కాగానే స్కూల్ డే ఫంక్షన్ పెట్టారు. పిల్లలంతా ఉత్సాహంగా స్కూలుని రంగురంగు కాగితాలతో, పువ్వులతో అలంకరించారు. రాము, నారాయణ కూడా ఉత్సాహంగా పాల్గొన్నారు. క్లాసుని అందంగా తీర్చి దిద్దడంలో సహకరించారు. ఫంక్షనుకు అన్ని ఏర్పాట్లు పూర్తి అయ్యాయి. సువిశాలమైన ఆటస్థలంలో మంచి స్టేజీకట్టి, టెంటులతో, కుర్చీలతో భారీ ఏర్పాట్లు చేసారు.

పిల్లలు, పిల్లల తల్లిదండ్రులు అంతా రావడంతో ఆ ప్రదేశమంతా కోలాహలంగా మరింది. సభలో ప్రధానోపాధ్యాయులు విద్యార్థులనుద్దేశించి మాట్లాడుతూ “ఓ భావి భారత పౌరులారా... మీరంతా బాగా చదవాలి. మంచి మార్కులు సంపాదించాలి. ఆ విధంగానే రేపు ఫైనల్ పరీలు వచ్చే లోపు ప్రతి ఒక్కరూ ఏదో ఓ మంచిపని చెయ్యాలి. ఆ పని వలన కలిగే ప్రయోజనం చాలా గొప్పగా ఉండాలి. చేస్తారుకదూ, నేను మళ్ళీ మిమ్మల్ని అడుగుతాను. అప్పుడు మీరుచేసిన పని చెప్పాలి” అన్నారు. అందరి చప్పట్లు మధ్య ఆ రోజు సభ ముగిసింది. రాము, నారాయణ సమయం వచ్చినపుడే ఆ పనిచెయ్యాలి తప్ప, ఏదో ఒక పని చెయ్యకూడదని అనుకున్నారు.

పెద్ద పరీక్షలు దగ్గరికొచ్చాయి. రాము, నారాయణ పోటీపడి చదువుతున్నారు. ఇద్దరికీ క్లాసులో రోజూ జరిగే పరీక్షలలో ఒకటి, అరమార్కు తేడాలతో మొదటి, రెండు స్థానాలు దక్కుతున్నాయి. రాము పరీక్ష ఫీజు కట్టేశాడు. నారాయణ తండ్రికి సమయానికి డబ్బు సర్దుబాటు కాలేదు. అప్పటికే అందినంతమేర అప్పులు చేయడంతో ఎక్కడా అప్పుకూడా పుట్టలేదు. దిగులుగా కూర్చున్న నారాయణ దగ్గరకువచ్చాడు రాము. “ఏం నారాయణా! దిగులుగా వున్నావు?” అడిగాడు రాము. “ఏం లేదురా” అంటూ క్లాసుకువెళ్లాడు నారాయణ. ఆ రోజు ఫీజు చెల్లించని వాళ్ల పేర్లు నోటీసు బోర్డులో పెట్టారు. నారాయణ దిగులుకు కారణం తెలిసింది రాముకు. ఇంటికి వెళ్లి తను కిడ్నీ బ్యాంకులో దాచుకున్న మొత్తం తీశాడు. ఫీజుకు ఇంకా యాభై రూపాయలు తక్కువయ్యాయి. “నాన్నగారూ! నాకు యాభై రూపాయలు కావాలి” అడిగాడు.

ఏదో కారణం లేనిదే అంత అడగడని తెలిసిన రాము తండ్రి ఆ డబ్బు ఇచ్చాడు. తాను దాచిన మొత్తానికి తండ్రి ఒచ్చింది కలిపి మొత్తంగా నారాయణ ఫీజు కట్టేశాడు. నారాయణ దిగులు వద్దు, నీ ఫీజు కట్టాను. ఇక శ్రద్ధగా చదువు. నేనో, నువ్వో చూసుకుందాం” అని ఛాలెంజ్ విసిరాడు రాము. రాముకు థ్యాంక్స్ చెప్పి శ్రద్ధగా చదవటం మొదలుపెట్టాడు నారాయణ. పెద్ద పరీక్షలుజరిగాయి. రాము, నారాయణ ఇద్దరూ పరీక్షలు బాగా రాశారు. పరీక్షా ఫలితాలలో నారాయణ స్టేట్ లో ఫస్టుర్యాంకులో నిలిచాడు. రాముకి మూడవస్థానం దక్కింది. ఆ రోజు మళ్ళీ అభినందన సభ జరిగింది. ప్రధానోపాధ్యాయులు మాట్లాడుతూ “పిల్లలూ! నేను ఇంతకు ముందు ఓమాటడిగాను గుర్తుందా?” అన్నారు. పిల్లలంతా ఉత్సాహంగా “ఉంది, ఉంది” అంటూ తాము చేసిన మంచిపనులు వివరించారు. ఒకరు గుడిదగ్గర చలికి వణుకుతున్న ముసలమ్మకు దుప్పటి ఇచ్చామని, మరొకరు పని అమ్మాయికి చీర కొనిపెట్టామని చెప్పారు.

“రామూ! నువ్వు ఏమంచిపని చెయ్యలేదా” అడిగారు ప్రధానోపాధ్యాయులు. రాము మాట్లాడలేదు. “నారాయణా! మరి నువ్వు” అన్నారు. “అయ్యా! రాము తను చేసిన పని చెప్పుకోవడం లేదు. పరీక్షలు దగ్గపరడుతుండగా మా నాన్నగారు ఫీజు కట్టలేను అన్నారు. ఆ సమయంలో రాము తను దాచుకున్న కిడ్నీ బ్యాంకు డబ్బులు, అవి చాలక వారి నానగారినడిగి మరికొంత తీసుకుని నా పరీక్షఫీజు కట్టాడు. నిజానికి ఈ స్కూలులో రాముకి చదువులో పోటీ నేనే, నేను ఫీజుకట్టకుండా పరీక్షకు హాజరు కాకపోతే రాముకి పోటీ ఉండదు. కానీ రాము ఆ విధంగా ఆలోచించకుండా నాఫీజు కట్టి చదువులో చూసుకుందాం రా అని ఛాలెంజ్ చేశాడు. రాము చూపిన ఆదరణ ఈరోజు నాకు రాష్ట్రస్థాయిలో మొదటిస్థానంలో నిలిపింది. అంతేకాదు, ఈ విషయం రాము ఇంతవరకూ ఎవరికీ కనీసం తల్లిదండ్రులకు కూడా చెప్పలేదు. రాము చేసిన ఈ మంచిపనితో నేనింకా బాగా చదువుతా, మంచి వైద్యుడిగా మారి పేదలకు సేవచేయాలని ఉంది” అన్నాడు. చప్పట్లతో స్కూలు మారుమోగింది. రాముని అందరూ అభినందించారు.



పెత్తందార్లతో గ్రామ పెద్దల లాటూచీ

దళితులకు న్యాయం చేయకుండానే రాజీయత్నం నిందితులను అరెస్టు చేయని పోలీసులు భయం గుప్పిట్లో దళితులు

దళితుల మా ప్రాణాలకు రక్షణ కరువైంది. పెత్తందారుల దాడిలో దళితులు తీవ్రంగా నష్టపోతున్నారు. ఇంత జరిగినా అలాంటి నష్టపరిహారం చెల్లించకుండానే గ్రామ పెద్దలు పెత్తందారులతో లాటూచీ పడి రాజీకి యత్నిస్తున్నారు. ఈసంఘటన అనంతపురం జిల్లా బెలుగుప్ప మండలంలో జరిగింది. పెత్తందారులు దళితుల ఇళ్ళను, పంటపొలాలను, వ్యవసాయ మోటార్లను ధ్వంసం చేసినా పట్టించుకునే నాధుడులేదు. లక్షలాది రూపాయల ఆస్తి నష్టం వాటిల్లింది. మాకు అన్యాయం జరిగిందని పోలీసులకు ఫిర్యాదు చేసిన దళితుల ఇళ్ళపై దాడి చేశారు. జీవనాధారమైన విద్యుత్ మోటార్లను ధ్వంసం చేశారు. పెత్తందారుల కొమ్ముకాస్తున్న పోలీసులు నిందితులను నేటికీ అరెస్టు చేయలేదు. ఎందుకు ఇంకా అరెస్టు చేయలేదని పోలీసులను ప్రశ్నిస్తే దళితులు పెత్తందారుల మధ్య రాజీకుదిరినట్లు చెబుతున్నారు. దళితులు గ్రామానికి వచ్చిన వారితో మాట్లాడటానికే భయపడుతున్నారు.

బెలుగుప్ప మండలం రమనేపల్లి గ్రామంలో దళితులపై పెత్తందారులు దాడి చేశారు. గ్రామ పెత్తందారులు రాజీ ప్రయత్నాలు చేస్తున్నారు. దాడికి పాల్పడిన వారిపై ఎలాంటి శిక్ష పడకుండానే రాజీకి యత్నిస్తున్నారు. సంఘటన జరిగి వారం రోజులు దాటింది. దళితులకు న్యాయం చేయని పెత్తందారులు గ్రామ పెద్దలు ఇరువురిని కూర్చోబెట్టి రాజీకి కావల్సిన ఏర్పాట్లు చేశారు. బాధితులకు అండగా నిలబడాల్సిన గ్రామ పెద్దలు పెత్తందారులకు తొత్తులుగా మారారు. ఒక వేల ఇరువురి మధ్య రాజీ కుదిర్చినా భవిష్యత్తులో దళితులపై సాగుతున్న వివక్ష తొలగిపోతుందా అనే చర్చ సాగుతుంది. దళితులకు పెత్తందారుల నుంచి ఎలాంటి ఇబ్బందులు కలుగకుండా వారి స్వేచ్ఛకు భంగం కలుగకుండా చూస్తామని పెద్దమనుషులు సిఐ సమక్షంలో పంచాయితీ చేసి రాజీకి యత్నించారు.

గ్రామంలో దళితులంటే చిన్న చూపు

అనంతపురం జిల్లా బెలుగుప్ప మండలం రమనేపల్లి గ్రామంలో దాదాపు 850 మంది జనాభా వుంది. అందులో 180 మంది దళితులున్నారు. కొన్నేళ్లుగా దళితులపై పెత్తందారుల ఆధిపత్యం కొనసాగుతూనే వుంది. దళితులను తరచూ వేధింపులకు గురిచేయడం, దుర్భాషలాడడం గ్రామంలో సర్వసాధారణమైంది. బాధితులకు నష్టపరిహారం చెల్లించకుండా, దాడికి పాల్పడిన వారిని శిక్షించకుండా రాజీ చేయడమేంటి. కానీ ఇలా బలవంతంగా దళితులతో రాజీకి ఒప్పిస్తే పెత్తందారుల దౌర్జన్యాలు ఎలా ఆగుతాయి. ఆ పెద్దమనుషులే చెప్పాలి. దళితుల పొలాల్లో పైపులైన్లు, మోటార్లు ధ్వంసం చేశారు. అనంతరం గడ్డివామికి నిప్పుపెట్టారు. ఈ విషయంపై ఇప్పటికే బాధితురాలు ఇచ్చిన ఫిర్యాదు మేరకు పోలీసులు ఏసు నమోదు చేశారు.

అయితే ఈ కేసుపై ఇంకా ఎలాంటి విచారణ జరగకముందే బాధితురాలు ఆదిలక్ష్మిని, దళితులను అంతత్వరగా రాజీకి ఎలా ఒప్పించారు.

దళితులపై దౌర్జన్యం

దళితులను బెదిరించి బలవంతంగా కొందరిని రాజీకి ఒప్పించారు. ఈ విషయం చెప్పడానికి దళితులు భయపడుతున్నారు. రమనేపల్లి గ్రామంలో దళితుల నివాసాల చుట్టూ పెత్తందారుల పొలాలు ఉన్నాయి. చిన్నపని కోసం వెళ్లాలన్నా వారి పొలాల ద్వారానే వెళ్లాల్సి ఉంటుంది. ఇప్పుడు ఈ కేసు విషయంలో రాజీ పడకపోతే భవిష్యత్తులో దళితులు ఇబ్బందులు ఎదుర్కొంటారని బెదిరించి మరీ గ్రామ పెద్దమనుషులు రాజీకి ఒప్పించినట్లు సమాచారం. దళితులు బిక్కుబిక్కుమంటూ కాలం వెళ్లదీస్తున్నారు. గ్రామంలో పోలీసు పికెటింగ్ ఏర్పాటు చేశారు.


సంఘటన పూర్వాపరాలు

అనంతపురం జిల్లా బెలుగుప్ప మండలం రమనేపల్లి గ్రామంలో ఈనెల నాలుగున దళిల ఆదిలక్ష్మి, బోయ మల్లిలకు చెందిన పెంపుడు కుక్కలు పోట్లాడుకున్నాయి. ఆగ్రహించిన బోయ మల్లి ఆదిలక్ష్మితో గొడవకు దిగి కులం పేరుతో దూషించాడు. ఆమె ఇంట్లో ఒంటరిగా ఉన్నప్పుడు దాడికి పాల్పడి, పురుగుల మందు తాగించడానికి ప్రయత్నించాడు. అత్యాచారయత్నానికి పాల్పడ్డాడు. బోయ మల్లి బారి నుంచి తప్పించుకున్న ఆమె బంధువుల ఇంటికి వెళ్లి జరిగిందంతా చెప్పారు. అనంతరం పోలీసులకు ఫిర్యాదు చేశారు. తమపైనే కేసులు పెడతారా అంటూ అప్పటి నుండి పెత్తందారులు తరచూ బెదిరింపులకు పాల్పడుతున్నారు. ఊరువిడిచి వెళ్లకపోతే ఇళ్లను తగులబెడతామని హెచ్చరించారు. “మాపైనే కేసులు పెడతారా? ఎంత ధైర్యం మీకు. కేసు వెనక్కి తీసుకుంటారా” అని దళితులను పెత్తందారురలు బెదిరించారు. రాత్రి దళితుల వ్యవసాయ తోటల్లోని విద్యుత్ మోటార్లు, స్టార్టర్లు, పైపులైన్లను ధ్వంసం చేశారు. దాదాపు మూడు లక్షల రూపాయల వరకు ఆస్తి నష్టం కలిగించారు. ఆ బోయ కింద సాగు చేసిన నాలుగు ఎకరాల రాగి, మూడు ఎకరాల వేరుశనగ పంటలకు నీరు అందని పరిస్థితి ఏర్పడింది. బాధితులు దళిత మారెప్ప, లక్ష్మన్న, గంగప్ప, ఓబులేసు, హనుమప్పలు పోలీస్ స్టేషన్లో ఫిర్యాదు చేశారు. ఎస్.ఐ రఫీ తన సిబ్బందితో ఈనెల ఆరున రాత్రి ఆ గ్రామంలో గస్తీ నిర్వహించారు. అదే సమయంలోనే రాత్రి దళితల గడ్డవాములకు నిప్పు పెట్టారు. ఆ గ్రామంలో ఉద్రిక్తత వాతావరణం నెలకొంది. ఈ సంఘటనలకు పాల్పడిన వ్యక్తులపై పోలీసులకు ఫిర్యాదు చేశారు. ఇంత వరకు నిందితులను అదుపులోకి తీసుకోలేదని బాధితులు ఆవేదన వ్యక్తం చేశారు. తమకు ప్రాణహాని ఉందని వాపోయారు. ఇప్పటికైనా ఉన్నతాధికారులు స్పందించి తమకు రక్షణ కల్పించాలని కోరారు.

పట్నంకి పదహారు కిలోమీటర్ల అగ్రహారం, నగరం వెళదామని పట్నానికి బయలు దేరాడు పారయ్య, రోడ్డు మీదకొచ్చి అలవాటుగా టీ పాకకేసి చూశాడు. అలవాటే మిగిలింది గానీ టీ పాకలేదని పారయ్య గుర్తించాడు.

పారయ్యకి ఎనభై ఏళ్ళు దాటే వుంటాయి. మోకాళ్ళ దిగువకు పంచె కట్టాడు. కొత్త కమీజు తొడిగాడు. శరీరం కర్ర కట్టేసి, ఈ మనిషికి ఏనాడైనా మాంసం చితుకుందా? అన్నంత కర్రలా ఉంటాడు. బస్సు కోసం ఎదురు చూస్తున్న పారయ్య ఆర్టీసి బస్సు వచ్చి, చెట్టు దగ్గర ఆగడాన్నిచూశాడు. బస్సు ఎక్కేడు. పట్నంకి ఒక టికెట్టిమ్మని అడిగేడు. పారయ్య తెలిసిన కండక్టర్లు,

“విశాఖపట్నం వెళ్ళదోయి” అని పరాచకం ఆడేడు. “నీ ఆసికాలు కేటిగానీ, పట్నానికి టికెట్టియ్యవోయి” అన్నాడు. టికెట్ తీసుకొని సీట్లో కూర్చున్నాడు.



పట్నం మొదలుకి వచ్చేసరికి జనం. ఇసకేస్తే రాలదు. “సంబర పండక్తైనా ఇంత జనముంటారో ఉండరో” అని మనసులో అనుకొని, “బాబు ఇది డి.ఎమ్మోనా?” అని ఒక ప్రయాణికుడిని అడిగాడు. “ఆ” డి.ఎం.యు.ఏ. విశాఖ వెళ్ళే డి.ఎం.యు” అని నమాధానమిచ్చాడు. పారయ్య పరుగులాంటి నడకతో కౌంటర్ వద్దకు వెళ్ళాడు.

“బాబు ఇశాపట్నంకి ఓ టికెట్టిమ్మి” అని యాభై రూపాయల నోటిచ్చాడు. కౌంటర్లో క్లర్కు టికెట్టు, చిల్లారా తిరిగిచ్చాడు. బండి ఫ్లాట్ ఫారం మీదకొచ్చేసరికి, బెల్లం చుట్టూ ఈగల్లాగ జనం బండి మీదకెగబడ్డారు. పారయ్య తన ప్రమేయం లేకుండానే రైలు కంపార్ట్మెంట్లో పడ్డాడు.

మూడు, మూడున్నర గంటలు పారయ్య కుస్తీ పడి, విశాఖపట్నం చేరేడు. రైలు దిగి పారయ్య మనవడి కోసం ఎదురుచూస్తున్నాడు. కొంతసేపటికి మనవడు భాస్కరరావు పారయ్య దగ్గరికి వచ్చి “అలస్యం అయిపోయింది, గాబరా పడ్డావేటి?” అన్నాడు. గాబరేలా? నువ్వు రాకపోతే మళ్ళీ బండుంది గాదేటి?” అన్నాడు.

“నీకేటకారం పోలేదు” అన్నాడు మనవడు నవ్వుకుంటూ.

“నాతోటి పోద్దిరా” అన్నాడు తాత.

వారైరు మెయిన్ గేట్లోంచి తాతని తీసుకుపోయి తన ఆటోలో కూలేశాడు.

ఆటో తిన్నగా రైలు పట్టాలు దాటి, మురికివాడలో మొదటి ఇంటి దగ్గరాగింది.

“దిగు, దిగు మనిల్లోచ్చేసింది” అన్నాడు తాతతో, తాత ఆటో దిగేడు. మనవడు ఇంట్లోకి దారి చూపేడు.

ఇంట్లోకి కేకేసి గుమ్మం దగ్గర నిలబడ్డ భాస్కర్, “రమా, తాతొచ్చేడు, స్కూలు టైమైపోతోంది, పిల్లల్ని తీసుకురావాలి, ఘుసిలోడు ఉదయం ఎప్పుడో బయలుదేరాడు. ఆడికి కాస్త అన్నం పెట్టేస్తే తినేసి పడుకుంటాడు అన్నాడు.

“ఏట్రా ఈదిలోంచి ఎల్లిపోతావేటి? ఇంట్లోకైనా రావా? అన్నాడు తాత. “లేదు, టైమ్ అయిపోతుంది” అని కంగారుగా వెళ్ళిపోయాడు.

రమ పెట్టిన అన్నం తిని, బయటన్న కుర్చీమీద కూర్చున్నాడు పారయ్య.

పారయ్య ఇంటినీ, చుట్టుపక్కలనీ సాలోచనగా పరిశీలిస్తున్నాడు. కొత్త అతిథికి ఘనస్వాగతం పలుకుతూ దోమలు, దోమల్నుంచి రక్షించుకోవడానికి పారయ్యకు రెండు చేతులూ చాలట్లేదు. తను కూర్చున్న చోటుకి ఒక రెండడుగుల దూరంలో

పారుతున్న మురికి కాలువ. ఆ కాలువ నుంచి వచ్చే దుర్గంధం. ఇంక ఇంటిని పరిశీలిస్తే, ఒక ఎనిమిది అడుగుల చదరంలో రెండు గదుల ఇల్లు అందులో ఒక గది మంచంతో నిండిపోయింది. రెండో గదిలో సగాన్ని పొయ్యి, వంట సామాను ఆక్రమించాయి. మిగిలిన చోటులో ఇద్దరు అతి కష్టం మీద కూర్చోవచ్చు. పైగా ఆ ఇంటి పై కప్పు రేకులతో చేయడం వలన సూర్యుడు తన ప్రతాపాన్ని ఆ ఇంటి మీదే చూపిస్తున్నట్లుంది. చివరిగా పొరయ్య, ఆ మొత్తం కాలనీని రెండుగా చీల్చేస్తున్నట్లుగా రైలు పట్టాలలాగే ఉన్న ఒక పెద్ద గోడ ఆ ఇంటి ప్రక్కనుంచే మొదలవడాన్ని గమనించాడు. “ఇంత ఒడుగు గోడ పక్కనేటుందో?” అని ఆలోచనలో పడ్డాడు.

పొరయ్య ఆలోచనో ఉండగానే ఇద్దరు పిల్లలు బిలబిలమని ఇంట్లోకి చొరబడ్డారు. ఇంటి బయట వున్న తాతను చూసి, “హా! తాత, ఎప్పుడొచ్చారు? బాగున్నారా? అని కోరస్ పాడారు. ముని మనవళ్ళని, వాళ్ళు వేసుకున్న యూనిఫారం, మెడలో వేలాడే టై, నడుం చుట్టూ బెల్టు, కాలికి బూట్లు, మేజోళ్ళు, భుజాన పుస్తకాల సంచి చూసి, చదువుల సరస్వతులని పొంగిపోయేడు తాత.

రాత్రి పడైంది. మనవడి కోసం ఎదురు చూసే, చూసే కునికిపాట్లు పడ్డాడు. మూడు రోజులు ఇలాగే గడిచిపోయాయి. విశ్రాంతి లేకుండా మనవరాలు బట్టల కొట్లో పనికి, మనవడు ఆటోకి, పిల్లలు స్కూలుకి పోవడాన్ని గమనిస్తూనే ఉన్నాడు.

ఒకరోజు రాత్రి మనవడు, తాతని చూసి “నీకు బోరు కొట్టేస్తుందా. ఇక్కడ ఇంతే. ఉరుకులు పరుగులు. మాలో మేం కలుసుకోవడమే కష్టం. విసుగు విరామం లేకుండా పని చూస్తూనే ఉండాల” అన్నాడు.

“ఓరయ్యా! ఈ మాత్రం దానికి, ఈ నగరమేల పొరొచ్చేసినావురా? మనిషికి కాసంత ఇశ్రామముండొద్దా? ఇశ్రామం ఇరామం నేకపోతే పొయింది. నిద్రైనా సరిగ్గుండొద్దా? ఈ మురిక్కాలువ, ఈ దోమల, నీళ్ళ కోసం దేవులాట, “పాల కోసం రాళ్ళ మోత” ఇన్నాం గానీ, నీళ్ళ కోసం రత్నాలన్నమాట ఇన్నేదురా?”

మనవడు శ్రద్ధగా వింటున్నాడు. విని, నీ జీవితం ఏమైనా గొప్పగా గడిసిందేట్రా తాత” అన్నాడు.

“అలగంతావా? మావూర్లో బుగతలున్నప్పుడు మాగనంగ వుండీదిరా మావూరు. ఆ బుగతలు మనం లేకపోతే పెళ్ళి చేసుకోమన్నారా.”

భాస్కరావు నమ్మలేనట్లు తాత మొహంకేసి చూశాడు. పొరయ్య కథ చెప్పడం ప్రారంభించాడు.

దెబ్బె ఏళ్ళ క్రితం సంగతి రా ఇది. “వూరి సిన్న బుగతకి శుంకి బుగతమ్మతో పెళ్ళిరా. ఈలు మూడుళ్ళకి బుగతలైతే ఆ బుగతమ్మల నాన్నకి ఆ వూర్లోనే కొంత భూముంది. మా బుగతలకి మాదిగ డప్పు పడందే పళ్ళి నడదు. ఆ వూరికి, మా వూరికి మజ్జలోని నాగావలమ్మ. నది ఒడ్డుకి ఆ వూరికి రెండు కోసుల తోవ. నది ఒడ్డు నుండి వూరు మొగకి బళ్ళు మొగిసిపోనాయి. మొదటి బండ్ల మా నడిపి బుగతుంతే, సివార బళ్ళలో సిలకట్టు నాయుడున్నారు. నడిపి బుగత బండి ముందు మన ఈది, ఈదంతా డప్పులతో నడతన్నాం. “తాత కథ చెప్పడం చూసి మనవళ్ళిద్దరూ చేరిపోయారు. “స్టోరీ ఈజ్ ఇంట్రెస్టింగ్” అంది అక్క హేమలత. తెలిసి తెలియకుండా తలాడించాడు అవినాష్, తాత మనవళ్ళ వంక చూసి మళ్ళీ ప్రారంభించాడు.

“రెండు బండ్లొంచి వొట్టి గడ్డి దింపి మంటెట్టాం. నేను (ఈ హేమకన్నా నాలుగేళ్ళు పెద్దుంతాను). మా అయ్య, లచ్చం మావ, అసిరి తాత, ఈరయ్య, ఇలా మొత్తం పద్నాలుగు మందిమి డప్పు కాపడం ప్రారంభించాం. ఈ పెళ్ళికనే కొత్త డప్పులు కట్టించాడు బుగత. డప్పు సెబ్బం ఇంటే సాలు బుగతకి పూనకవొచ్చేది. “పూనకం అంటే ఏంటి తాత” అని అడిగేడు అవినాష్. “మొన్న టి.వి.లో “అమ్మోరు సినిమా చూడలేదా?” అంది హేమ. “పూనకం” అంటే వివరించబోయిన తాతకు నిరాశ ఎదురైంది. “అంతా టీవీలే నెప్పేత్తన్నాయి” అనుకున్నాడు.

“ డప్పు మీద దరువెయ్యడం మొదలెట్టాం. దరువు, వరస సాగుతున్నాయి. బుగతకి పూనకం మొదలైంది. సరిగ్గా ఆ సమయంలో వొదువు గోరి న్నా పరుగెత్తుకొచ్చి, పూనకంలో నున్న నడిపి బుగతని పక్కకి తీసికెళ్ళి ఏటేటో గుసగుసలాడాడు. గుసగుసల మజ్జలోంచి నడపి బుగత “ అయితే ఈ పెళ్ళి జరగదు” అని గట్టిగా కేకేశాడు. నడిపి బుగత లాంటి మనిషిని మరి సూడబోం. ఆరడుగుల మనిషి, ఆజానుబావు, రెండెడ్ల బళ్ళు మోసే బరువుని మోసేగల్గు. ఆ బుగతకి కోపం రావడం మేం సూన్నేదు. అసలే పెద్ద గుడ్లని ఉరిమి, మరింత స్పష్టంగా, “అయితే మరి ఈ పెళ్ళి జరగదు” అన్నాడు. మాకిసయం అర్థమవ్వలేదు. మెల్లిమెల్లిగా ఏటైంది బాపూ అనడిగాం. “ఒరేయ్, వీళ్ళు బ్రాహ్మణులట! బ్రాహ్మణ వీధిలోకి మాదిగలు రాకూడదట, డప్పు కొట్టకూడదట” అని వొదువు తండ్రి నర్సింగ బుగత వేపు తిరిగి సూసి, “ మీ అమ్మాయిని, మాదిగ డప్పుల కొట్టించని బ్రాహ్మణుడికిచ్చి పెళ్ళి చేసుకోండి” న్నాడు. నర్సింగబుగత, నడిపి బుగత సేతులొట్టుకొని, “ బాబూ ఇవి చేతులు కావు, కాళ్ళు. ఆడపిల్ల బ్రతుకు నాశనమవుతుంది. ఊరన్నాక ఆచారముంటుంది. “ ఊరంతా ఒక దారైతే, ఉలిపి కొట్టిదొక దారన్నట్టు” ఉండలేం కదా? దయించి, మీ పంతాలకు పిల్లల భవిష్యత్తు పాడుచెయ్యద్దు” అన్నారు.

భారత కార్మిక సదస్సు

మన్మోహన్ రాగాలు పొంచి ఉన్న ప్రమాదాలు

- డాక్టర్ హేమలత

భారతీయ కార్మిక సదస్సు (ఐఎల్ఎస్) 44వ సమావేశం ఫిబ్రవరి 14,15 తేదీల్లో ఢిల్లీలో జరిగింది. కార్మికులు, యాజమాన్యాలు, ప్రభుత్వాల త్రైపాక్షిక వేదికగా ఇది నిలిచింది. కేంద్ర కార్మిక, ఉపాధిశాఖ మంత్రి మల్లికార్జున ఖార్గే అధ్యక్షతన జరిగిన ఈ సమావేశంలో సిఐటియు తరపున దాని అధ్యక్ష, ప్రధాన కార్యదర్శులు ఎకె పద్మనాభన్, తపన్ సేన్ తో పాటు కార్యదర్శులు స్వదేశ్ దేవ్ రాయ్, హేమలత పాల్గొన్నారు. కనీసవేతనాలు, సామాజిక భద్రత, ఉపాధి, ఉపాధి సామర్థ్యం అనే మూడు అంశాలను ప్రధానంగా ఈ సమావేశం చర్చించింది. ప్రధాని మన్మోహన్ సింగ్ ఈ సమావేశాన్ని ప్రారంభిస్తూ, తాను ఐఎల్ఎస్ నలబయ్యో సమావేశాల్లో మొదటిసారిగా పాల్గొన్న విషయాన్ని గుర్తు చేసుకున్నారు. 42వ సమావేశం మినహా మిగతావాటిని ఆయనే ప్రారంభించారు. యజమానుల ఇబ్బందుల గురించి ఏకరువు పెట్టడానికే ప్రధాని ఈ వేదికను ఉపయోగించుకున్నారు. కార్మికులెదుర్కొంటున్న సమస్యల గురించి ప్రస్తావించడం కానీ వాటి పరిష్కారానికి నిర్దిష్ట హామీ ఇవ్వడం కానీ ఆయన చేయలేదు. ఎప్పటిలానే కార్మికుల ప్రతినిధుల అభిప్రాయాలను వినే తీరిక ఆయనకు సమయం లేకపోయింది.

ఇటీవల కాలంలో 'అనేక రాష్ట్ర ప్రభుత్వాలు కార్మిక విధానాల పునర్వ్యవస్థీకరణ, హేతుబద్ధీకరణ విషయాల్లో ఉదారంగానే వ్యవహరిస్తున్నాయి' అంటూ ఆయన సంతృప్తి వ్యక్తం చేశారు. మన కార్మిక విధానాలు కార్మికుల ప్రయోజనాలను కాపాడేవిగా వుండడం లేదన్న భావనను ప్రధాని తోసిపుచ్చారు. కార్మికుల చట్టబద్ధమైన హక్కులపై పెరుగుతున్న దాడులను ఆయన పూర్తిగా విస్మరించారు. యాజమాన్యాలకు అనుకూలంగా చట్టాలు మార్పుతున్న రాష్ట్ర ప్రభుత్వాలను ప్రశంసించానికే ఆయన దీనినొక వేదికగా ఉపయోగించుకుని మరోసారి అందరినీ విస్మయపరిచారు. ఐఎల్ఎస్ 43వ సమావేశాల్లోనూ ఆయన ఇలాగే మాట్లాడారు. లేబర్ మార్కెట్లో జడత్వం ఉపాధికి ఆటంకంగా వున్నందున, ఆ జడత్వాన్ని తొలగించేందుకు కార్మిక చట్టాలను ఒకసారి పరిశీలించాల్సిన అవసరముందని గత సమావేశంలో ఆయన చెప్పారు. 44వ సమావేశంలోనూ మళ్ళీ అదే పాట పాడారు. ఉపాధి, పరిశ్రమలు, సంస్థల పెరుగుదలకు అనవసరమైన ఆవరోధాలు కల్పిస్తూ, కార్మిక సంక్షేమానికి అంతగా తోడ్పడని కార్మిక రెగ్యులేటరీ చట్టాన్ని విమర్శనాత్మక దృష్టితో ఎప్పటికప్పుడు పరిశీలించాల్సి వుందన్నారు. మన దేశంలో కార్మిక చట్టాల ఉల్లంఘన సాధారణమైపోయిన విషయం

ప్రధానికి, ఆయన ప్రభుత్వానికి తెలియనిదేమీ కాదు. అయినప్పటికీ ప్రధాని ఈ విధమైన వ్యాఖ్యలు చేయడం కార్మికుల పట్ల ఆయన స్పందనారాహిత్యాన్ని తెలియజేస్తుంది. కార్మిక చట్టాలను కచ్చితంగా అమలు చేయాలనేది

గత దశాబ్ద కాలంలో కార్మిక శక్తిలో మహిళా కార్మికుల భాగస్వామ్యం ఎదుగుబోదుగు లేకుండా చాలా తక్కువగా వుందని, మొసలి కన్నీరు కార్చారు. నయా ఉదారవాద విధానాలు మహిళలను పూర్తిగా శ్రామికీకరించబడాలన్నది ఆయన అభిమతంలా వుంది. పార్టుటైమ్ పనిని పూర్తికాలపు పనిగానే వరిగణించేలా ఒక నిబంధనను పొందుపరచాల్సిన అవసరముందన్నారు. ఇందుకుగాను అవసరమైతే చట్టాల్లో మార్పులు చేస్తామన్నారు. దేశమంతటా వివిధ ప్రభుత్వ విభాగాల్లోను, విభిన్న పథకాల కింద రోజుకు 6-7 గంటలకు తక్కువ గాకుండా వీరు ఉద్యోగ బాధ్యతలు నిర్వహిస్తున్నారు. మహిళల సంఖ్య గణనీయంగానే ఉంది. వీరికి కనీస వేతనాలు కానీ, సామాజిక భద్రతా సదుపాయాలు కానీ కల్పించకుండా ప్రభుత్వం నిర్లక్ష్యం వహిస్తున్నది. అదేమంటే వాళ్ళు 'సామాజిక కార్యకర్తలు', 'పార్టుటైమ్ వర్కర్స్', 'యాక్టివిస్ట్', 'ఫ్రెండ్స్', 'గెస్ట్స్', కాబట్టి వారికి సామాజిక భద్రతా సదుపాయాలు వర్తించవంటోంది. వాళ్ళు అంతకంతకూ సంఘటితమై ఉద్యోగులుగా తమకు రావాల్సిన హక్కులు గురించి డిమాండ్ చేస్తున్నారు. అందుకేనేమో ప్రధాని ఈ దోపిడీకి చట్టబద్ధత కల్పించాలనుకున్నారు. మహిళా శ్రామికులపై దోపిడీని మరింత తీవ్రతరం చేసేందుకు ప్రైవేట్ రంగాన్ని ప్రోత్సహిస్తున్నారు.

ప్రధాని తనకు ప్రీతిపాత్రమైన 9శాతం అభివృద్ధి రేటు పాటను ఇక్కడ కూడా పాడారు. ఆర్థికాభివృద్ధి రేటును వేగవంతం చేయాలని, ఈ వృద్ధి రేటును కనీసం 9 శాతం సాధిస్తే దేశానికి శాపంగా పరిణమించిన పేదరికం, అజ్ఞానం, జబ్బులు వంటి వాటిని పారదోలవచ్చన్నారు. గత కొన్నేళ్ల అనుభవాలను చూస్తే అభివృద్ధి రేటు ఎంత పెరిగినా ఈ సమస్యలను వేటినీ పరిష్కరించలేకపోయాయన్నది స్పష్టం. ఇప్పుడు కావాల్సింది రాజకీయ చిత్తశుద్ధి. ఈ సమస్యలపై దృష్టి పెట్టి, వీటికి తగినన్ని నిధులు కేటాయించాలన్న సంకల్పం లేకుండా, ఈ సామ్రాజ్యవాద ప్రపంచీకరణ విధానాలను విడనాడకుండా, ప్రజా సంక్షేమంపై ప్రభుత్వ వ్యయం తగినంతగా పెట్టకుండా ఈ లక్ష్యం నెరవేరదు. లాటిన్ అమెరికాలో వెనిజుల, బొలీవియా, బ్రెజిల్ వంటి దేశాల్లో ఏర్పడిన ప్రగతిశీల, వామపక్ష అనుకూల ప్రభుత్వాలు ప్రజానుకూల విధానాలను అనుసరించడం వల్లే అక్కడ పేదరికం,

నిరక్షరాస్యత, అనారోగ్యం వంటివాటిని చాలా వరకు తగ్గించగలిగాయి. బడా కార్పొరేట్ సంస్థలకు పన్నుల్లో ఇచ్చే లక్షల కోట్ల రూపాయల రాయితీలకు 'ప్రోత్సహకాలు' అని ముద్దు పేరుపెట్టి, పేదలకు విదిలించే అరకొర తిండిగింజలను సబ్సిడీలుగా చూపిస్తూ, వాటిపై కూడా కోత పెడుతున్న ఇలాంటి ప్రభుత్వం నుంచి మనం అటువంటివి ఆశించడం అత్యంత అవుతుంది.

ప్రధాని సామాజిక భద్రత, నైపుణ్యం పెంపు, ప్రభుత్వ ప్రైవేట్ భాగస్వామ్యం (పిపిపి) ఆవశ్యకత వంటి అంశాలను ఎజెండాల్లో ప్రస్తావించారు. తనకు ఇష్టమైన పథకాల్లో ఒకటైన నైపుణ్యం అభివృద్ధి (విదేశీ నిధులతో) గురించి ప్రస్తావించిన ఆయన, కార్మికులకు అత్యంత ప్రధాన సమస్య అయిన కనీస వేతనాల దగ్గరకొచ్చేసరికి మౌనం వహించారు. జాతీయ ఉపాధి హామీ చట్టం క్రింద పనిచేసే వారికి రాష్ట్ర కనీస వేతనాలతో సమంగా వేతనాలు చెల్లించాలని హైకోర్టు ఇచ్చిన తీర్పుపై అప్పీలు చేయాలంటూ గ్రామీణాభివృద్ధి మంత్రిత్వశాఖపై ప్రధాని కార్యాలయం ఒత్తిడి తెచ్చినప్పుడే ఈ అంశం పట్ల ఆయనకు ఏపాటి శ్రద్ధ వుందో అర్థమైపోయింది. హైకోర్టు తీర్పును సుప్రీంకోర్టు సమర్థించినందున దీనిపై ప్రధాని స్పందనేమిటో తెలియాల్సి వుంది. ఈ మూడు ఎజెండా అంశాలను ప్లీనరీలో కమిటీలు విడివిడిగా చర్చించి కొన్ని సిఫారసులు చేశాయి.

ఆ సిఫారసులలో ప్రధానమైనవి దేశవ్యాపితంగా అన్ని ఉపాధి పనులకు కనీసవేతనాలను ఖచ్చితంగా వర్తింపజేయాలి. షెడ్యూల్డ్ ఉపాధి పనులకే కనీసవేతనాలు వర్తింపజేయాలంటూ ప్రస్తుతం వున్న నిబంధనను ఎలాంటి శభిషలకు తావులేకుండా వెంటనే తొలగించాలి. పదిహేనవ భారతీయ కార్మిక సదస్సు సూచించినట్లు కనీస వేతనాలను నిర్ణయించేందుకు ప్రభుత్వం తగు చర్యలు చేపట్టాలి. ఒకేరకమైన ఉపాధి పనికి వివిధ రకాల వేతనాలకు సంబంధించిన ర్యాప్టాకోస్ అండ్ బ్రెట్ కేసులో సుప్రీంకోర్టు ఇచ్చిన ఆదేశాన్ని కేంద్ర, రాష్ట్ర ప్రభుత్వాలు విధిగా పాటించాలి. అప్రెంటీసులకు అప్రెంటీస్ చట్టం కింద వేతనం చెల్లించాలి. దీనిని ఇతర కేటగిరీలకు భిన్నమైనదిగా చూడాలి ఇలాంటివే మరికొన్ని అందులో ఉన్నాయి.

సామాజిక భద్రతకు సంబంధించిన ప్రధాన సిఫారసుల్లో స్థూలంగా అంగీకారం కుదిరినవి - ఎంప్లాయిస్ ప్రోవిడెంట్ ఫండ్ చట్టం వర్తింపునకు ఉన్న వేతన పరిమితిని రు.6,500 నుండి 10,000 లేదా రు.15,000లకు పెంచాలి. ఇఎస్ఐ విషయంలో ఇప్పటికే దీనిని వర్తింపజేశారు. ఇపిఎఫ్ పరిధిలోకి మరింత మంది కార్మికులు వచ్చేలా చూసేందుకు ఇప్పుడున్న కనీస కార్మికుల సంఖ్య 20 నుంచి పదికి తగ్గించాలి. ఇపిఎస్ 95 కింద అట్టడుగు స్థాయిలో కనీస నెలసరి పింఛను వెయ్యి రూపాయలకు తగ్గకుండా వుండేలా చూడాలి. గ్రాట్యుటీ బదిలీకి కూడా అవకాశం ఉండాలి. మెటర్నిటీ లీవును ప్రస్తుతం వున్న 12 వారాల నుంచి 24 వారాలకు పెంచాలి. దీనిని ఇద్దరు పిల్లల లోపు వున్న వారికే గాక ఇద్దరికన్నా మించి వున్నవారికి కూడా

వర్తింపజేయాలి. జాతీయ సామాజిక భద్రతానిధికి సెన్ విధించడం ద్వారా కానీ, కార్పస్ ద్వారా కానీ చాలినన్ని నిధులు కేటాయించాలి. అన్ని రాష్ట్ర ప్రభుత్వాలు సామాజిక భద్రత మండళ్లను ఈ సంవత్సరాంతానికల్లా ఏర్పాటు చేసేలా చూడాలి. అంగన్వాడీ ఉద్యోగులకు, ఆశా, మధ్యాహ్న భోజన వర్కర్లకు, ఇదే విధమైన పనులు చేసే ఇతర సిబ్బందికి, అసంఘటిత రంగ కార్మికులకు ఆరోగ్య, బీమా, విద్య, పింఛను వంటి సామాజిక భద్రత నడుపాయాలు కల్పించాలి. ఆర్ఎన్బివైని అసంఘటితరంగ కార్మికులందరికీ వర్తింపజేయాలి. ఈ పథకం కింద ఓపిడి సదుపాయాలను, జెనరిక్ మందులను అందించాలి. సామాజిక భద్రత నిధులపై వడ్డీ రూపంలో వచ్చే ఆదాయానికి పన్ను మినహాయించాలి.

ఉపాధి, ఉపాధిసామర్థ్యానికి సంబంధించి ఐఎల్ చేసిన సిఫారసుల్లో ఉపాధి కల్పన ప్రభుత్వ ఎజెండాలో అగ్రభాగాన వుండాలని పేర్కొంది. ఆ సిఫారసుల్లో వున్న ఇతర అంశాలు... ఉపాధి కల్పన, అందరికీ చక్కని పని పరిస్థితులు కల్పించేవిధంగా జాతీయ ఉపాధి విధానాన్ని రూపొందించాలి. ఉపాధి కల్పించే పరిశ్రమల్లో పెట్టుబడులను ప్రోత్సహించాలి. సాంప్రదాయక నైపుణ్యాన్ని పెంపొందించడంలో స్టయిఫండ్ పెంచాలి. ఈ విషయంలో స్కీల్డ్, చదువు యోగ్యతలు, చదువులేని కార్మికులు అన్న పేరుతో ఎలాంటి వ్యత్యాసం చూపరాదు. అసంఘటితరంగంలో ప్రస్తుతం ఉన్న ఉపాధిని కాపాడేందుకు తగు రక్షణలు ఏర్పాటు చేయాలి. సహజవనరులపై ఆధారపడే రంగాల వారికి వాటిని అందుబాటులో వుంచేలా చూడాలి, మహిళలకు, విభిన్న ప్రతిభావంతుల నైపుణ్యం మెరుగుదలకు చర్యలు తీసుకోవాలి.

44వ ఐఎల్సి సమావేశం ఈ సంస్థ గత వైభవాన్ని కొనసాగించగలుగుతుందా అన్నది ఇక్కడ ఒక ముఖ్యమైన ప్రశ్న. ఐఎల్సి చేసిన సిఫారసుల అమలుకు ప్రభుత్వం పటిష్టమైన చర్యలు తీసుకుంటుందా? లేక ఇదొక బాతాఖానీ వేదికగా మిగులుతుందా? అన్న సందేహం కలుగుతోంది. 1957లో జరిగిన ఐఎల్సి 15వ సమావేశం కనీస వేతనాల నిర్ణయానికి సంబంధించి చారిత్రాత్మకమైన మార్గదర్శకాలను చేసింది. తరువాత సుప్రీంకోర్టు రాప్టాకోస్ బ్రెట్ కేసులో ఇచ్చిన సుప్రసిద్ధమైన తీర్పు ద్వారా దీనిని మరింత పటిష్టపరిచింది. అయినా, ఇప్పటికీ ఈ కనీస వేతనాల అమలుకు ఎలాంటి పటిష్ట చర్యలూ ప్రభుత్వం చేపట్టలేదు. ఈ మార్గదర్శకాల ప్రకారం ఆ రంగం, ఈ రంగం, ఆ పరిశ్రమ, ఈ పరిశ్రమ అన్న తేడా లేకుండా అన్ని చోట్లా ఈ కనీసవేతనాలు కచ్చితంగా అమలు చేయాలి. ప్రభుత్వాల నిర్లక్ష్యం మూలంగా కీలకమైన ఈ సిఫారసుకు పట్టిన గతే మిగతా కార్మిక అనుకూల సిఫారసులకు పట్టింది.

ఐఎల్సి తాజా సమావేశంలో ముఖ్యమైన మూడు అజెండా అంశాలపై సిఐటియు తరపున నిర్దిష్ట ప్రతిపాదనలను ఉంచడం జరిగింది. వీటిపై చర్చలో తపన్ సేన్ జోక్యం చేసుకుంటూ

యాజమాన్యాలు కార్మిక చట్టాలపట్ల విశ్వాసం ఉంచాలని, తమ విశ్వాసాన్ని వారు మాటలకే పరిమితం చేయకుండా ఆచరణలో చూపాలని అన్నారు. రెగ్యులరైజ్ కార్మికులకు చెల్లించినట్లుగానే కాంట్రాక్టు కార్మికులకూ వేతనాలు బెనిఫిట్లు వర్తింపజేసేందుకు ప్రభుత్వానికి, కార్మికులకు మధ్య అంగీకారం కుదిరినా, చట్టానికి ఆ మేరకు సవరణచేయాల్సి వచ్చేసరికి యాజమాన్యాలు, ప్రభుత్వం రెండూ కలిసి కార్మికుల ప్రాథమిక హక్కులపైన, సంఘం పెట్టుకునే హక్కుపైన ఇలాగే దాడులు కొనసాగిస్తే పరిణామాలు తీవ్రంగా వుంటాయని హెచ్చరించారు. ఒక శాతం మంది సాగించే దోపిడీ, అణచివేతకు వ్యతిరేకంగా 99 శాతం తిరగబడాల్సి వస్తుందన్నారు. ఆయా కమిటీలలో సిబిటియు ప్రతినిధులు తమ అభిప్రాయాలను బలంగా సమర్థవంతంగా వినిపించారు.

ఐఎల్ఐ చేసిన కార్మిక అనుకూల సిఫారసుల అమలుకోసం కార్మికవర్గం సమైక్యంగా బలమైన ఉద్యమాలు, పోరాటాలు నిర్మిస్తుంది. కార్మికవర్గం తమ డిమాండ్ల సాధనకు, ఈ సిఫారసులపై ప్రభుత్వం చర్యలు తీసుకునేలా ఒత్తిడి తెచ్చేందుకు పోరాటం మినహా మరో మార్గం లేదు. లేని పక్షంలో ఐఎల్ఐని పోకేసులో బొమ్మలా ప్రభుత్వం మార్చేస్తుంది. త్రైపాక్షిక వేదిక కాస్తా యజమానుల అనుకూల వేదికగా మారుతుంది. ఐఎల్ఐ 44వ సమావేశం ముందు సిబిటియు ఉంచిన పత్రంలో కార్మిక హక్కుల రక్షణకు సంబంధించి కొన్ని నిర్దిష్టమైన ప్రతిపాదనలు చేసింది. అందులో ముఖ్యాంశాలు.....

కనీస వేతనాలు :

★ కనీసవేతనాలను నిర్ణయించేటప్పుడు పదిహేనవ ఐఎల్ఐ, రాప్టాకోస్ అండ్ కో కేసులో సుప్రీం కోర్టు వెలువరించిన ఉత్తర్వులను పరిగణనలోకి తీసుకోవాలి. ద్రవ్యోల్బణం పెరుగుదల ప్రభావం కార్మికుల జీవన ప్రమాణాలపై పడకుండా చూసేందుకు కనీసవేతనాలు పొందే వారందరికీ విడివిడు వర్తింపజేయాలి.

కనీస వేతనాలను ప్రతియేటా సవరించాలి.

అట్టడుగు స్థాయిలో కనీస వేతనాన్ని నిర్ణయించి దేశంలో అన్ని చోట్లా అది చట్టబద్ధంగా అమలుజరపాలి.

దీని అమలుకు సరిపడా సిబ్బందిని, యంత్రాంగాన్ని ఏర్పాటు చేయాలి.

కనీస వేతన చట్టాన్ని రాజ్యాంగంలోని తొమ్మిదో షెడ్యూల్లో చేర్చాలి. ఈ విధానపరమైన నిర్ణయాలన్నీ ఖరారు చేసేంతవరకు ఏ రంగానికి లేదా పరిశ్రమకు చెందినవారైనప్పటికీ

కార్మికులందరికీ నెలసరి కనీసవేతనంగా రు.10వేలు చెల్లించాలి.

- పరిశ్రమ లేదా సంస్థల్లో పనిచేసే రెగ్యులర్ కార్మికులకు ఏ వేతనాలు చెల్లిస్తున్నారో అవే వేతనాలను కాంట్రాక్టు కార్మికులకు చెల్లించాలి.

సామాజిక భద్రత :

- కొన్ని సంస్థల్లో ఒక్కరే ఉన్నప్పటికీ కార్మికులందరికీ ఇఎస్ఐ చట్టం, ఇపిఎఫ్ చట్టం, మెటర్నిటీ బెనిఫిట్ యాక్టులు వర్తించేలా ఈ చట్టాలను తగు సవరణలు తీసుకురావాలి.

- 1995 ఉద్యోగుల పింఛన్ పథకం కింద ఉపసంహరించుకున్న, కత్తిరించిన బెనిఫిట్స్ను సత్వరమే పునరుద్ధరించాలి. పార్లమెంటరీ స్థాయి సంఘం సిఫారసుల ప్రకారం ప్రభుత్వం, యజమాన్యం జమచేసే వాటాను కనీసం 6శాతంగా వుండేలా చూడాలి.

- పింఛను ఫండ్ నిర్వహణలోకి విదేశీ ప్రత్యక్ష పెట్టుండులను అనుమతించే యత్నాలను వెంటనే విరమించుకోవాలి. రిటైర్కాబోయే ముందు తీసుకున్న జీతంలో సగానికి తగ్గుకుండా పింఛను లభించేలా ప్రభుత్వం గ్యారంటీ ఇవ్వాలి.

కంట్రీబ్యూటరీ నిబంధనలతో ముడిపెట్టుకుండా కార్మికులకు సూపర్ స్పెషాలిటీ ట్రీట్మెంట్ అందేలా చూడాలి.

రవాణా, గనులు, ప్లాంటేషన్ తదితర అసంఘటితరంగ కార్మికులందరికీ ఇఎస్ఐ సదుపాయాన్ని వర్తింపజేయాలి.

★★★

గ్రీక్ కార్మిక సంఘాల 48 గంటల సమ్మె

ఏథెన్స్ : ప్రభుత్వ పొదుపు చర్యలకు నిరసనగా గ్రీక్ సంఘాలు రెండు రోజుల సార్వత్రిక సమ్మెను ఫిబ్రవరి 10న ప్రారంభించడంతో వేలాది మంది ఏథెన్స్ వీధుల్లో ప్రదర్శన నిర్వహించారు. 17 దేశాల యూరోజోన్లోని భాగస్వాములు గ్రీక్కి అత్యంత కీలకమైన అంతర్జాతీయ బెయిలవుట్ని అనిశ్చితలో పెట్టిన ఒక రోజు అనంతరం సమ్మె ప్రారంభమైంది. పార్లమెంటు వెలుపల సింటాగ్మా స్క్వేర్ దిశగా రెండు వేరు వేరు ప్రదర్శనలు జరిగాయని 17,000 మంది సమీకృతులయ్యారని పోలీసులు తెలిపారు. కనీస వేతనాన్ని 22 శాతం తగ్గిస్తూ, ఇప్పటికీ ఐదేళ్ళుగా మాంద్యంలో వున్న దేశంలో ప్రతి ఐదు ప్రభుత్వ ఉద్యోగాలలో ఒకదానిని కత్తిరించడం సహా పలు పొదుపు చర్యలను నిరసిస్తూ ప్రదర్శకులు నినాదాలు చేశారు. ★

వార్తా పత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు

ప్రచురణ స్థలం : హైదరాబాద్

పత్రిక ప్రచురణ కాలం : మాసపత్రిక

ముద్రాపకుని పేరు : ఎం.ఎ.గవూర్

జాతీయత : భారతీయుడు

చిరునామా: 1-7-139/44, ఎన్.బి.భాస్కరరావు స్మారకకేంద్రం,

ఎన్.ఆర్.కె. నగర్, జమిస్తాన్ పూర్, హైదరాబాద్-20

సంపాదకుని పేరు : పి.రోజా

యాజమాన్య వివరాలు : పత్రిక ఆస్తులన్నీ సిబిటియు ఆంధ్రప్రదేశ్ కమిటీకి చెందినవి.

ఎంఎ గవూర్ అను నేను పైన ప్రకటించిన వివరములన్నీ యదార్థమని పేర్కొనుచున్నాను.

ఎం.ఎ.గవూర్, ప్రచురణకర్త


కదం తొక్కిన స్పానిష్ కార్మికులు

కార్మికుల హక్కుల పరిరక్షణకై

బార్సిలోనా: ఎన్నో త్యాగాలు చేసి సాధించుకున్న కార్మిక హక్కులను కాలరాచేందుకు పూనుకున్న స్పెయిన్ నూతన ప్రభుత్వ ప్రయత్నాలకు నిరసనగా లక్షలాది మంది కార్మికులు, వారి సానుభూతిపరులు ఫిబ్రవరి 19న స్పెయిన్ నగరాలలో కదంత్రొక్కారు.

“కార్మికులకు అన్యాయం చేసే, సమర్థతను దెబ్బతీసే, ఆర్థిక వ్యవస్థకు ఉపాధికల్పనకు ప్రయోజనం కలిగించని కార్మిక సంస్కరణలు వద్దు” అనే నినాదంతో దేశంలోని రెండు ప్రధాన కార్మిక సంఘాలు సిసిఓఓ, యుజిటి 57 నగరాలలో ప్రదర్శనలు నిర్వహించాయి. ఎరువు, తెలుపు వర్షంతో కూడిన కార్మిక సంఘం పతకాలతో కార్టాబాలో ఉదయం బార్సిలోనాలో సాయంత్రం బ్రహ్మాండమైన ప్రదర్శనలు నిర్వహించారు. 4 లక్షల మందికి పైగా ఈ ప్రదర్శనలో పాల్గొన్నారు. సెవల్లా, టాలెడో, వలెన్సియాలు కూడా కార్మికులు ప్రదర్శన నినాదాలతో హోరెత్తిపోయాయి. మాడ్రిడ్ లో 5లక్షల మందితో జరిగిన ప్రదర్శనలో యుజిటి ప్రధాన కార్యదర్శి కాండిడో మెండెజ్, సిసిఓఓ ప్రధాన కార్యదర్శి ఇగ్నాషియో ఫెర్నాండెజ్ టోక్స్ పాల్గొన్నారు. ‘ఇన్ డిగ్నెంట్’ అనే సామాజిక నిరసనోద్యమం సభ్యులు సహా ప్రదర్శనకులు “దొంగల్లారా దోచుకున్న కోట్లు తిరిగివ్వండి” అంటూ నినాదాలు చేశారు. రెండు నెలల క్రితం అధికారానికి వచ్చిన ప్రధాన మంత్రి మరీయో రజోయ్ నాయకత్వంలోని మితవాద ప్రభుత్వం, కార్మికుల గరిష్ట మిగులు సెలవులను ఏడాదికి 45 రోజుల నుండి

33కి తగ్గిస్తూ, మొత్తం మీద 800 రోజులకు లోపు మాత్రమే వేతనం చెల్లించాలనే పరిమితిని విధిస్తూ ఫిబ్రవరి 11న కార్మిక చట్టాలను సవరించింది. దీని ప్రకారం యాజమాన్యాలు కార్మికుల సర్దుబాటుకు ముందస్తు అనుమతి పొందవలసిన అవసరం లేదు. అంటే మూకుమ్మడి తొలగింపులు మరింత సులభతరమవుతాయి. సమిష్టి చర్చల ద్వారా చేసుకునే ఒప్పందాల నుండి స్పానిష్ యజమానులు వైదొలగేందుకు, కార్మికుల విధులను పని ప్రదేశాలను వేతనాలను ఏకపక్షంగా మార్చేందుకు వీరికి మరిన్ని అధికారాలు లభిస్తాయి. ఈ రకమైన కార్మిక సంస్కరణలు అమలు జరిగితే తమ తరానికి తమ తల్లిదండ్రుల పాటి హక్కులు కూడా వుండవని, బ్రతుకు చాలా భారమవుతుందనే ఆందోళన కలుగుతోందని, ఇంజనీరింగ్ విద్యార్థి అయిన జోర్జి అల్సెడో చెప్పారు. ఈ విధమైన సంస్కరణలతో స్పెయిన్ తో పాటు యూరప్ మొత్తం తిరోగమనం పడుతున్నట్లు అనిపిస్తోందని వాపోయాడు. 2007 నుండి స్పెయిన్ లో నిరుద్యోగం మూడురెట్లు పెరిగింది. ప్రస్తుతం దేశంలో 52 లక్షల మంది పనిలేక అల్లాడుతున్నారు. అధికారిక నిరుద్యోగం రేటు 23 శాతం, యువతలో సుమారు 50 శాతం మంది నిరుద్యోగులు. ‘స్పెయిన్ వృద్ధి చెంది, ఉపాధి సృష్టించాలంటే మనం చేస్తున్నదే మార్గం’ అని రజోయ్ సివెల్లిలో జరిగిన తన పాపులర్ పార్టీ వార్షికోత్సవంలో అన్నారు. “నిరంతర సమీకరణతో ఉద్యమాన్ని కొనసాగిస్తామని యుజిటిటి నాయకుడు కాండిడో మెండెజ్ ప్రతిజ్ఞ చేశారు. ★



సమ్మెతో స్తంభించిన ఇజ్రాయిల్

టెల్ -అవీవ్ : ఇజ్రాయిల్ కార్మిక సంఘాల సమాఖ్య హిస్తాద్రత్ నిరవధిక సార్వత్రిక సమ్మె ప్రారంభించింది. ఫిబ్రవరి 7న ప్రారంభమైన సమ్మెతో బ్యాంకులు, ప్రభుత్వ కార్యాలయాలు, స్టాక్ ఎక్స్చేంజీలు, రైల్వేలు, ఓడరేవులు, మూతపడ్డాయి. ఆసుపత్రులు, విమానాశ్రయాలలో సర్వీసులకు అంతరాయం కలిగింది. బెన్ గురి యన్ విమానాశ్రయం ఉదయం 6గంటల నుండి మధ్యాహ్నం వరకూ మూతపడింది. కాంట్రాక్ట్ కార్మికుల హక్కులను మెరుగుపరచాలన్న తమ డిమాండ్ ను ప్రభుత్వం అంగీకరించేదాకా సమ్మె కొనసాగుతుందని కార్మిక సంఘం ప్రకటించింది.

సమ్మెను అడ్డుకోవలసిందిగా కోరుతూ ఇజ్రాయిల్ ఛాంబర్ ఆఫ్ కామర్స్ వేసిన పిటిషన్ ని హైకోర్టు ఫిబ్రవరి 6న తిరస్కరించడంతో సమ్మె యథాతథంగా కొనసాగింది. ఇతర సిబ్బంది కన్నా తక్కువ వేతనంతో ఎలాంటి ప్రయోజనాలు లేకుండా కాంట్రాక్ట్ కార్మికులను యాజమాన్యాలు విచ్చలవిడిగా వాడుకుంటున్నారని హిస్తాద్రత్ విమర్శించింది. క్లీనర్లు, సెక్యూరిటీ గార్డులు సహా 2,50,000 మంది కాంట్రాక్ట్ కార్మికులను క్రమబద్ధీకరించ వలసిందిగా సంఘం ప్రభుత్వాన్ని డిమాండ్ ఏసింది. వేతనాల పెంపుదల, ఔట్ సోర్సింగ్ కార్మికులకు

మరిన్ని సేవలు యిచ్చేందుకు ప్రతిపాదిస్తూ వారిని క్రమ బద్ధీకరించడం భారీ వ్యయంతో కూడినదంటూ ఆర్థిక మంత్రిత్వశాఖ ఈ డి మాండ్ ని తిరస్కరించింది. చర్చల కొన్ని వారాల పాటు జరిగాయి. అయితే ప్రభుత్వం దిగిరావడం లేదని కార్మిక సంఘం విమర్శించింది. “ఇక కార్మికులకు మిగిలినది ఒకే ఒక ఆయుధం సమ్మె” అని హిస్తాద్రత్ అధ్యక్షుడు ఒఫర్ ఇని అన్నారు. ఆర్థిక మంత్రి యువల్ స్టెనిట్జ్ తో జరిగిన చర్చలు ప్రయోజనం చేకూర్చలేదని, ఒక పరిష్కారం ప్రధానమంత్రి బెంజమిన్ నెతన్యాయు, పరిశ్రమ, వాణిజ్య, కార్మికశాఖ మంత్రి షలోమ్ సిమ్ హాన్ ల చేతిలో వుందని చెప్పారు. ప్రైవేట్ రంగానికి వర్తించేలా ఆర్థిక వ్యవహారాల సమన్వయ కమిటీతో ఇప్పటికే యూనియన్ సూత్రప్రాయంగా అంగీకారానికి వచ్చినట్లు ఆయన తెలిపారు. ఒప్పందంపై సంతకాలు జరగకపోయినా, పూర్తిసమయం పనిచేసే, కనీసం రెండేళ్లు పనిచేసిన కాంట్రాక్ట్ కార్మికులను వారు పనిచేసే సంస్థలే నేరుగా పనిలోకి తీసుకుంటామని ఒప్పందం చెబుతోంది. ఇప్పటికీ ఉద్యోగ ఏజన్సీల ద్వారా పనిచేస్తున్న ఉద్యోగులు పర్మనెంట్ ఉద్యోగులతో సమంగా వేతనాలు, ప్రయోజనాలు పొందుతారు. కాగా, ప్రభుత్వ రంగంలో ఇదే తరహా ఒప్పందానికి స్టెనిట్జ్ నిరాకరించారు.

ఎదురుదాడి పోరు

పల్లవి : వ్యవస్థను మార్చుదాం - ఈ దోపిడి అంతం చేద్దాం!
కష్టజీవులైకృతతో - కదంతొక్కి సాగుదాం!!



చరణం1 : పండించే రైతుకు - గిట్టుబాటు ధరలేదు
ఉత్పత్తి ఖర్చురాక - ఆత్మహత్య కొడిగడితే
వినియోగదారునికి - కొనబోతే కొరివాయె
దళారుల లాభాలకు - ధరలు మండిపోతుంటే

॥వ్యవస్థను॥

2. బియ్యం, పప్పులు, నూనెలు - బట్టలపై వ్యాట్ పన్ను
విద్యుత్, మంచినీరు - బస్సు ఛార్జీల పెంపు
పెట్రోలు ధరలపైన - నియంత్రణ ఎత్తేసి
అదనపు భారాలతో - ప్రజలను పీడిస్తున్నారు....

॥వ్యవస్థను॥

3. చిల్లర వ్యాపారంలో - విదేశీ పెట్టుబడులు
అనుమతించబోతే ప్రజల - ఆగ్రహాన్ని చవిచూసి
ఆమ్ ఆద్యీ నినాదంతో - ఆధార్ లింక్ పెట్టి
ప్రజాపంపిణీని మూసే - పాలకుల నాటకాలు....

॥వ్యవస్థను॥

4. ప్రభుత్వరంగ కంపెనీల్లో - వాటాలు అమ్మకాలు
ప్రయివేటు సంస్థలకు - కోట్ల కోట్లు రాయితీలు
ప్రజల సొమ్మే దిగమింగుతు - కార్మికులను తొలగించే
కంపెనీల కొమ్ముకాసే - అవినీతి అధికారులు...

॥వ్యవస్థను॥

5. కాంట్రాక్టు, క్యాజువల్ - కార్మికులు పెరుగుతుంటే
అసంఘటిత తరంగానికి - అసలు చట్టపరిధి లేదు
ఎనిమిది గంటల పనితో - కనీస వేతనాన్ని
సామాజిక భద్రతను - కావాలని కోరుదాం....

॥వ్యవస్థను॥

6. అడ్డా అదుపులేని - ధరలను అరికట్టాలని
కనీస వేతనంగ - పదివేలు ఇవ్వాలని
పి.ఎఫ్., ఇ.ఎస్.ఐ. - గ్యారంటీ పెన్షన్ కై
ఎదురుదాడి పోరు చేస్తూ - ఏకమయ్యి కదులుదాం....

॥వ్యవస్థను॥

- ఛైతన్య ప్రసాద్..

అడుగు జాడలు

(శ్రీహరిగారికి శ్రద్ధాంజలి)

ఆయన ఓ రాజకీయ బోధకుడు
ప్రజారాజకీయాలు నడపడానికి
వర్గకసి నీడలా నీ వెంటే ఉండేలా
గుండె గొంతుకనుండి గుండెల్లోకి
సూటిగా ఎక్కిస్తాడు పాఠం

ఆయన ఓ కార్మికలోక రచయిత
అక్షరాలు పాఠకుల చేతుల్లో గునపాలై
అటు దోపిడీ కోటను బ్రద్దలు కొడతాయి
ఇటు శ్రామిక రాజ్యపునాదికి రాళ్ళెత్తుతాయి

ఆయన ఓ ఆర్థిక చమత్కారి
అపారమైన సహజ వనరులు
అమితమైన మానవ శక్తులు
చెంతన ఉండగా
అప్పులెందుకు స్వామి?
ఆ అప్పులతో అభివృద్ధి ఏమి? - అని
ముద్దు ముద్దుగా ప్రశ్నిస్తాడు

బొత్తిగా లౌక్యం చేతగాని
ముక్కు సూటి మనిషి
అందుకే ఎక్కడా రాజీపడలేక
అణువణువు ఘర్షణ పడుతూ....
అహరహం యుద్ధం చేస్తూ.....
అమరలోకానికి ప్రయాణమయ్యాడు
అడుగుజాడలు
మా మదిలో పదిలంగా నింపి.....

-శైలి
★



శ్రామిక మహిళా ఉద్యమ వేగుచుక్క

“ అంతర్జాతీయ మహిళా దినోత్సవం ”

శ్రామిక మహిళా ఉద్యమం అంతర్జాతీయ శ్రామిక మహిళా దినోత్సవ శతవార్షికోత్సవాలు జరుపున్నది. జర్మనీ దేశానికి చెందిన ప్రఖ్యాత శ్రామిక మహిళా నాయకురాలు క్లారా జట్కిన్ చొరవతో 1910లో సోషలిస్టు మహిళల రెండవ అంతర్జాతీయ మహాసభ జరిగింది. ఆ మహాసభే మహిళా దినోత్సవానికి శ్రీకారం చుట్టింది. ఇది ప్రపంచ వ్యాప్తంగా దోపిడీ పీడనలకు స్త్రీ, పురుష అసమానతలకు వ్యతిరేకంగా సాగుతున్న పోరాటాలకు స్ఫూర్తినిచ్చింది. ఈ సమాజం మహిళల్ని వ్యాపార ప్రకటనలకి అవసరమైన ముడిసరుకుగానో, లేకపోతే భర్తకి, పిల్లలకి అన్ని అమర్చిపెట్టే పనిముట్టుగానో, హింసా, అత్యాచారాలకు గురయ్యే అబలగానో చూస్తుంది. మను ధర్మశాస్త్రం కార్యేషు దాసి; కరుణేషుమంత్రి; భోజ్యేషు మాతా; శయనేషు రంభ; క్షమయా ధరిత్రి అంటూ స్త్రీతత్వానికి బానిసగానే అర్థం చెబుతుంది.

శ్రామిక మహిళా ఉద్యమాలు ఈ బూజుపట్టిన భావాలన్నిటినీ తీసుకుపోయి చెత్తబుట్టలో పరావేశాయి. ఒక్కసారి చరిత్రలోకి తేరిపార చూస్తే.....

పారిశ్రామిక విప్లవం - మహిళా కార్మికులు

400 సంవత్సరాల కిందట సంభవించిన పారిశ్రామిక విప్లవం స్త్రీ లోకంలో నవ చైతన్యాన్ని నింపింది. మతం, పూర్వజన్మ ఆస్తి సంబంధాలు స్త్రీని ఇంటికి, సొంత ఆస్తికి బందీ చేయగా యురోపియన్ సమాజాన్ని ఒక కుదుపు కుదిపిన పారిశ్రామిక విప్లవం స్త్రీల జీవితాల్లో కూడా పెనుమార్పులు సృష్టించింది. అంతవరకు కుటుంబ పరిధి లోపలే అణగారిన పోయిన స్త్రీలు, కుటుంబ ఆర్థిక పరిస్థితుల కారణంగానే అయినప్పటికీ పారిశ్రామిక విప్లవం ఫలితంగా ఆవిర్భవించిన భారీ పరిశ్రమల్లో కార్మికులుగా పనిచేయడం ప్రారంభించారు. సొంత కుటుంబాలను, భూములను వాటితోపాటే పాత సాంప్రదాయాలను వదులుకొని చిన్న చిన్న పట్టణాలకు వలసలు వచ్చారు. కొంతమంది యువతులు దేశాల సరిహద్దులు కూడా దాటి పరాయి దేశాలకు వలసలు వెళ్లారు. ఫ్యాక్టరీ శ్రమ వారికి అప్రకష్టాలు తెచ్చింది. అయినా మార్క్స్ మహానీయుడు చెప్పినట్లు సొంత వ్యక్తిత్వం గల పౌరురాలిని సృష్టించింది. స్త్రీలను సామాజికంగా అభివృద్ధి పథం వైపు నడిపింది. అనుత్సాదకమైన ఇంటి చాకిరీ నుండి స్త్రీని విముక్తి చేసి ఉత్పాదక శ్రమలో ఆమె పాల్గొనేట్లు చేసింది. తదనంతర కాలంలో వేతన బానిసత్వానికి వ్యతిరేకంగా సాగిన కార్మిక ఉద్యమాల్లో స్త్రీలు పాల్గొని కార్యకర్తలుగానూ, నాయకులుగానూ, ఆనక వ్యవస్థ మార్పుకు కృషి చేసిన విప్లవకారులుగాను రూపాంతరం చెందారు.

ఫ్రెంచ్ విప్లవం - పర్యవసానం

మరో వైపు ఫ్రెంచ్ విప్లవం స్త్రీల సామాజిక, రాజకీయ హక్కుల్ని ఎజెండాలోకి తెచ్చింది. 1789లో రాజరికానికి వ్యతిరేకంగా వచ్చిన ఫ్రెంచ్ విప్లవం స్వేచ్ఛ, సమానత్వం, సామ్రాజ్యత్వం నినాదాలనిచ్చింది. అప్పటి వరకు పూర్వజన్మ ప్రభువుల ఆధిపత్యంలో నలిగిపోయిన ప్రజలకు స్వేచ్ఛ, సమానత్వం సామ్రాజ్యత్వం నినాదాలనిచ్చింది. అప్పటి వరకు పూర్వజన్మ ప్రభువుల ఆధిపత్యంలో నలిగిపోయిన ప్రజలకు స్వేచ్ఛ గాలులు పీల్చుకోవడానికి అవకాశం ఏర్పడింది. అప్పుడే అభివృద్ధి చెందుతున్న

పెట్టుబడిదారీ వర్గం, మేధావులతో పాటు సాధారణ ప్రజలు, స్త్రీలు కూడా ఈ విప్లవంలో ప్రముఖ పాత్ర పోషించారు. మహిళలు ప్రదర్శనలు, దాడులలో పాల్గొనడంతోపాటు విప్లవాన్ని ముందుకు తీసుకువెళ్ళేందుకు నాయకులపై వత్తిడి తెచ్చారు. పారిస్ నుండి వర్సెయిల్స్ వరకు భారీ ప్రదర్శనలు నిర్వహించారు. ప్రజాగ్రహానికి భయపడి 16వ లూయిస్ అతని కుటుంబం పారిస్ వదిలి పారిపోయింది. ఫ్రెంచ్ విప్లవం ఓడిపోవడంతో మహిళల స్థితి దిగజారింది. మరలా 1848 పారిస్ విప్లవంలోను కీలకపాత్ర పోషించారు. 1871 పారిస్ కమ్యూన్ ఏర్పడ్డప్పుడు కార్మి ప్రభుత్వ రక్షణ కోసం వేలాదిమంది మహిళలు బారకేడ్ల వద్దే చనిపోయారు, అరెస్టులయ్యారు. ఆ విధంగా ఫ్రెంచ్ విప్లవం ఆ తదనంతర కాలంలోను కూడా సాగిన విప్లవాలు ఒక నూతన మహిళను, సొంత వ్యక్తిత్వం గల పౌరురాలిని సృష్టించాయి. నిరంతర ఉద్యమాలు, పోరాటాలు స్త్రీలలో నూతన చైతన్యాన్ని నింపాయి. ఆ చైతన్యమే వారిని మరో అడుగు ముందు నెట్టింది.

సామాజిక అణచివేతకు వివక్షలకు వ్యతిరేకంగాను, కుటుంబంలోను, సమాజంలోను కూడా పురుషులతో పాటు చట్టపరమైన, రాజకీయపరమైన సమాన హక్కులకోసం గొంతెత్తి నినదించడం ప్రారంభించారు, పోరాటాలు సాగించారు. ఆస్తి హక్కు, వివాహం, విడాకుల హక్కులతో పాటు ఓటు హక్కుకోసం ఉద్యమాలు సాగాయి. పారిశ్రామిక విప్లవం స్త్రీలను మరింత ముందుకు తీసుకుపోయింది. కార్మిక స్త్రీలు పురుషులతో కలసి కార్మిక పోరాటాల్లో, యూనియన్ల కార్యకలాపాల్లో, సమ్మెలు, నిరసన ప్రదర్శనల్లో భారీ సంఖ్యలో పాల్గొన్నారు. పెట్టుబడిదారీ వ్యవస్థ ప్రారంభ దినాల్లో విపరీతమైన శ్రమదోపిడీ సాగింది. సుదీర్ఘమైన పని గంటలు, హింసమైన వేతనాలు, గాలి వెలుతురు రాని ఫ్యాక్టరీలలో గొడ్డుచాకిరీ చేయించారు. కార్మికుల శ్రమదోపిడీ ద్వారా పారిశ్రామిక పెట్టుబడి పోగుపడింది. కారుచౌకగా శ్రమను కొల్లగొట్టేందుకు తక్కువ వేతనాలిచ్చి స్త్రీలను, పిల్లల్ని పనిలో పెట్టుకునేవారు. ఈ కారణంగా కొంత మంది పురుషకార్మికులు పనిగొట్టుకొనే వారు లేదా తక్కువ వేతనాలకి పని చేయాల్సి వచ్చేది. ఆ విధంగా వారి బేరసారాలాడే శక్తి సన్నగిల్లింది.

దుర్భరమైన పని పరిస్థితుల్లో రోజుకు 14-18 గంటలు పనిచేసేవారు. పని చేసి చేసి యంత్రాల ప్రక్కనే నిద్ర పోయేవారు. వారి జీతాలు పురుషుల జీతాల్లో సగం మాత్రమే ఉండేది. పోషకారలోపం ఎల్లప్పుడు ఉండేది. అనేక సందర్భాల్లో యజమానుల నుండి, తోటి పురుష కార్మికుల నుండి లైంగిక వేధింపులు ఎదురయ్యేవి. గర్భవతిగా ఉన్న సమయంలో కూడా పని చేయవలసి వచ్చేది. కొన్నిసార్లు నొప్పులు వచ్చి ప్రసవం అయ్యే సమయం వరకు యంత్రాలపై పనిచేయక తప్పేది కాదు. తల్లి అయిన కారణంగా ఆమె పని కోల్పోవలసి వచ్చేది. కొన్ని సందర్భాలలో ఆమెకు పుట్టిన బిడ్డను చంపివేయటం లేదా వదిలి వేయటం జరిగేది. కొన్ని వేల మంది పిల్లలు పోషకాహారం లేక చనిపోయేవారు.

ఈ దుర్భర పని పరిస్థితుల నుండి బయటపడేందుకు కొద్దిపాటి సౌకర్యాలను, హక్కులను సాధించేందుకు పురుషులతోపాటు స్త్రీ కార్మికులు కూడా సమ్మెల్లో పాల్గొనేవారు. ఈ సమ్మెల వెల్లువే అంతర్జాతీయ శ్రామిక మహిళా దినోత్సవానికి భూమిక అయ్యింది.



“ఉపాధి రహిత వృద్ధి” నేడు అందరికీ చిరపరిచితమైన వాక్యం. ఆర్థిక వ్యవస్థలో వడితిరుగుతూ, ఒకవైపునకు వాలిపోతున్న వైనాన్ని ఇది తెలుపుతుంది. అంతర్జాతీయంగా అనేక దేశాలలో ఆర్థిక విధానాలలో వేగంగా వచ్చిన మార్పులే నిరుద్యోగానికి ప్రధాన కారణం. ఇటీవలే ఒక విశ్లేషకుడు అమెరికా సమాజం ఎదుర్కొంటున్న మూడు సమస్యలను గుర్తించాడు - అవి “ ఉద్యోగాలు, ఉద్యోగాలు మరియు ఉద్యోగాలు”.

అమెరికా అధ్యక్షుడు ఒబామా నాలుగు సంవత్సరాల క్రితం ‘మార్పు’ గురించి వాగ్దానం చేశాడు. ఆయన ఇప్పుడు కూడా ఉద్యోగావకాశాల గురించి మాట్లాడుతూనే వున్నాడు. స్థానికంగా వున్నవారికి ఉద్యోగాలిచ్చే సంస్థలకే పన్నుల్లో రాయితీలు కల్పిస్తామని, విదేశాల్లో ఉద్యోగాలు కల్పించే సంస్థలకు ఎటువంటి

రాయితీలు ఇవ్వమని చెబుతున్నాడు. ఈ పరిస్థితుల్లో ఐ.ఎల్.ఓ “ప్రపంచంలో ఉద్యోగాల స్థితి- 2012”ను విడుదల చేసింది. దానికి “దిగజారిపోతున్న ఉద్యోగాల సంక్షోభాన్ని నివారించటం” అని శీర్షిక పెట్టింది. అంటే ఉద్యోగాలు కుంచించుకుపోయి సంక్షోభం ఆవరించిందని అంగీకరించడం, దాన్ని మరింతగా దిగజారిపోకుండా కాపాడాలని కోరడం అన్నమాట!. 31 అక్టోబర్ 2011న ఐ.ఎల్.ఓ. “ప్రపంచ వర్క్ రిపోర్టు - 2012”ను విడుదల చేసింది. ఆ రిపోర్టు శీర్షిక “ఉద్యోగాల కోసం మార్కెట్ల తయారీ” అని పెట్టింది. గత సంవత్సరం అన్ని రంగాలలో ఉద్యోగాల కల్పనపై వేసుకున్న అంచనాలను అది ఎలా జరిగింది ఈ రిపోర్టులో ధృవపరుస్తుంది.

క్షీణించిపోవడం:

2012లో ప్రపంచం ధోరణి తెలియపరుస్తున్నది ఏమిటంటే “ప్రపంచ లేబర్ మార్కెట్ మూడు సంవత్సరాలు వరుసగా సంక్షోభంలో చిక్కుకోవడంతో భవిష్యత్ ఆర్థికాభివృద్ధి మరింత దిగజారనున్నది. ఇప్పటికే నిరుద్యోగం పేరుకొనిపోయి వుంది. నిరుద్యోగుల సంఖ్య 20కోట్లకు చేరింది. సంక్షోభం ప్రారంభం నుంచి చూస్తే 2కోట్ల70లక్షల మంది నిరుద్యోగులు పెరిగారు”. ఆ రిపోర్టులో ఇంకా ఇలా వుంది. “40 కోట్లకు పైగా కొత్తగా ఉద్యోగాలు వస్తే కాని ఈ దశాబ్దంలో మరింత నిరుద్యోగం పెరిగేదాన్ని నివారించడం సాధ్యం కాదు”. ఇంకా ఏమి జరగబోతోందో రిపోర్టు తేటతెల్లం చేసింది. ప్రపంచంలో ఉద్యోగ కల్పన మరింత దిగజారనున్నది. ఇప్పటికీ, 2016కి చూసుకుంటే నిరుద్యోగం రేటు విషయంలో ఏమీ తేడా వుండవు. దీని వల్ల పనిచేసే శక్తిగల వారిలో ఆరుశాతం మంది నిరుద్యోగులవుతారు. ఈ పరిస్థితి 2012లో మరో 30లక్షల మంది నిరుద్యోగుల ప్రోగవుతారు. 2016కల్లా 20కోట్ల60లక్షలకు నిరుద్యోగులు తయారవుతారు”. రిపోర్టు ఇలా హెచ్చరించింది. “ప్రపంచాభివృద్ధిగనుక రెండు శాతం కన్నా పడిపోతే 2012లో నిరుద్యోగం ఇంకా అధికంగా పెరిగి 20కోట్ల40 లక్షలు చేరుతుంది. 2013కల్లా 20కోట్ల 90లక్షలు

ఉపాధి- వేతనాలు

- ఎ.కె. పద్మనాభం

అవుతుంది. మరో వైపు అనూహ్యమైనది ఏదో జరిగి యూరో రుణసంక్షోభం నుండి తేరుకుంటే ప్రపంచ నిరుద్యోగిత 2012లో 20కోట్ల కన్నా 10 లక్షలు తగ్గుతుంది. కాని ఆర్థిక సంక్షోభ పరిణామాలలో గుర్తించదగినదిగా ఎటువంటి మార్పులు వుండవని, గ్లోబల్ నిరుద్యోగిత రేటు మారదని 6%దగ్గరే వుంటుందని రిపోర్టు చెబుతున్నది.

బాగా దెబ్బతినేది యువకులే:

2011లో 15నుండి24 సం||ల

వయస్సుగల వారిలో 7కోట్ల48లక్షల

మంది నిరుద్యోగులు వుండేవారు. ఇది 2007లో వున్న నిరుద్యోగుల కన్నా 40లక్షలు అధికంగా పెరిగిన దాని ఫలితం. సంక్షోభం లేనప్పటితో పోల్చిచూస్తే సంక్షోభంలో గ్లోబల్ యువత నిరుద్యోగిత 12.7శాతం పెరిగింది. వయోధికులకన్నా 3 రెట్లు యువకులే నిరుద్యోగులవుతున్నారని రిపోర్టు వెల్లడించింది. 64లక్షల యువకులు ఉద్యోగం పొందగలమనే ఆశలు వదులుకుని గ్లోబల్ మార్కెట్ నుంచి బయటికి వచ్చారు.

ఉద్యోగాల నాణ్యత:

ఎవరికైనా అదృష్టవశాత్తు ఉద్యోగం దొరికినా అది పార్శ్వటైం ఉద్యోగమో లేదా టెంపరరీ కాంట్రాక్టు ఉద్యోగంగానో ఉంటున్నది. దీని వల్ల పేదకార్మికుల సంఖ్య మరింత పెరుగుతోంది. 2011లో ప్రపంచంలో పనిచేసే పేద కార్మికుల్లో ఒక అంచనా ప్రకారం 45కోట్ల 60 లక్షల మంది అతి తీవ్రమైన పేదరికంతో బాధపడుతున్నారు. వీరికి రోజుకు1.25 డాలర్లకన్నా(దాదాపు 75రూపాయల కన్నా) తక్కువ ఆదాయం వుంటున్నది.

ఇదే చైనాలో చూసుకుంటే “అత్యంత వేగంగా ఆర్థికాభివృద్ధి జరిగి దరిద్రుల సంఖ్య కూడా తగ్గుతున్నది. 2000 సంవత్సరం నుండి చూస్తే 15కోట్ల80లక్షలకు పేద కార్మికుల సంఖ్య తగ్గింది. అదే 2007 సంవత్సరం నుండి చూస్తే 2కోట్ల 40లక్షల మంది పేద కార్మికుల సంఖ్య తగ్గింది.

చైనాలో కొంత సానుకూలత వున్నది. మొత్తంగా చూసుకుంటే పెద్ద అభివృద్ధి వున్నప్పటికీ దారిద్ర్యంతో బాధపడేవారూ వున్నారు. వారికి తాత్కాలిక ఉపశమనానికి ఉద్యోగాలు కల్పించారు. అందులో వుపాధి పొందే వారి సంఖ్య పెరిగింది. 2007 నుంచి చూస్తే 2కోట్ల 30లక్షల మంది ఉపాధి పొందారు. ఇటువంటి ఉద్యోగాలలో మహిళలు 50.5శాతం, పురుషులు 48.2శాతం, మంది ఉపాధి పొందారు. రోజుకు పొందే ఆదాయం 2 డాలర్లు(దాదాపు 100రూపాయలుగా)గా వుంటోంది.

వేతనాలు - ఉద్యోగాలు :

నిరుద్యోగం పెద్ద ఎత్తున పెరిగి, వేతనాలు దారుణంగా పడిపోవడంతో సరుకుల, సేవల గిరాకీ తగ్గిపోతోంది. దీనివలన

BDL గుర్తింపు ఎన్నికల్లో సిఐటియు ఘన విజయం



జనరల్ ఎన్నికల్లో ఓట్లకోసం నోట్లు పంచడం, మద్యం ఏరులైపారడం, కుల, మత, ప్రాంతీయతత్యాలు రెచ్చగొట్టడం సర్వసాధారణమయిపోయింది. ప్రధాన ప్రవంతి రాజకీయాలను భ్రష్టుపట్టించిన ఈ విషనంస్కృతి బ్రిడ్ యూనియన్ రాజకీయాలలో కూడా క్రమంగా వ్యాప్తిచెందడం విచారకరమైన విషయం. ఈ నేపథ్యంలో చూస్తే 11, ఫిబ్రవరి 2012 నాడు హైదరాబాద్ లోని BDLలో జరిగిన గుర్తింపు ఎన్నికల్లో భారత్ డైనమిక్స్ ఎంప్లాయిస్ యూనియన్ (సిఐటియు అనుబంధం) గెలవడం, నీతి నిజాయితీతో కార్మికవర్గ పక్షాన నిలిచే శక్తులకు నైతిక విజయంగా వర్తించవచ్చు.

(28 పేజి తరువాయి)

మంచి వేతనాలు, ఆర్థికఫలాలు న్యాయంగా పంపిణీ కావాలనే దాని ప్రాధాన్యత ముందుకు వస్తోంది. అనేక దేశాల అనుభవం చూస్తే వేతనం ద్వారా వచ్చే ఆదాయాల వాటా తగ్గిపోతోంది. కాని యజమానుల లాభాలు ఇబ్బడి ముబ్బడిగా పెరుగుతున్నాయి. భారతదేశ పరిస్థితి : స్థూల జాతీయోత్పత్తిలో (జి.డి.పి) పెద్ద అభివృద్ధి వుందని జబ్బులు చరిచి చాటుకుంటున్నా ఎన్.ఎస్.ఎస్. డాటా 66వ రౌండును బట్టి చూస్తే నాటకీయంగా మొత్తం ఉద్యోగాల పెరుగుదల తగ్గిపోతోంది. 2000-05లలో 2.7శాతం ఉద్యోగుల పెరుగుదల వుంటే అది 2005-10లలో 0.8శాతానికి పడిపోయింది. వ్యవసాయేతర ఉద్యోగాలు 4.65శాతం నుండి 2.53 శాతానికి పడిపోయాయి. ఇలా ఉద్యోగాలు పడిపోవటం జి.డి.పి. రేటు 8 శాతంగా వున్నప్పుడు జరిగింది. 2012-13లో 7 శాతానికి వుంటుందని అంచనా వేస్తున్నారు. అందుచేత వుద్యోగాలు మరింత పడిపోతాయి.

ఇండియాలో నాణ్యతాపరమైన ఉద్యోగాలు : 1998లో 2 కోట్ల 82 లక్షల సంఘటిత రంగ ఉద్యోగాలున్నాయి. 2008లో 2 కోట్ల 75 లక్షలకు తగ్గిపోయాయి. సంఘటిత రంగంలో కూడా పెద్ద సంఖ్యలో క్యాజువల్, కాంట్రాక్టు వర్కర్స్ వుంటున్నారు. 2008-09లో 32శాతం కాంట్రాక్టు ఉద్యోగులే. కాంట్రాక్టు ఉద్యోగులకు మెరుగైన వేతనాలు, సాంఘిక భద్రతలు వుండవు. సంఘటిత రంగంలో నిజవేతనాలు క్రమక్రమంగా పడిపోతున్నాయని సిఐటియు చెప్తూ వస్తోంది. తయారీపరిశ్రమల్లో

2009-2011 పీరియడ్ పూర్తయినప్పటికీ INTUC అంతరంగముతాపొరులో వేసిన కోర్టుకేసుల ఆధారంగా ఎన్నికలు వాయిదా వేయించడానికి ప్రయత్నాలు చేయసాగారు. కార్మికుల మనోభిప్రాయాలకు అనుగుణంగా BDEU(CITU) కోర్టుకేసులో జోక్యం చేసుకుని 11.02.2012నాడు ఎన్నికలు జరిగేలా ఆర్డరు తెచ్చింది.

ఎన్నికలు జరిగిననాడే కౌంటింగ్ జరగకుండా RLC అలస్యం చేయగా మళ్ళీ హైకోర్టు ద్వారా ఉత్తర్వులు తేవడంతో 16-02-2012నాడు RLC ఆఫీసులో కౌంటింగ్ చేసి రిజల్టు ప్రకటించారు. BDL కు చెందిన కాంచన్ బాగ్, భానూరు, వైజాగ్ యూనిట్ లలో BDEU(CITU) మెజారిటీ పొంది, INTUC అనుబంధ రెండు యూనియన్ ల మీద 186 ఓట్ల మెజారిటీతో విజయం సాధించింది. BDL కార్మికుల ప్రయోజనాలకు, PSUల పరిరక్షణకోసం పునరంకితమవుతామని BDEU(CITU) అధ్యక్ష, కార్యదర్శులు, కా||బాపూరావు, కా||జి.ఆర్.విజయ్ కుమార్లు ఒక ప్రకటనలో తెలియజేశారు.

సాంవత్సరిక సర్వేలు 1980లో మొత్తం విలువలో 30శాతంగా వేతనాలుంటే అది 1990లో 20శాతానికి పడిపోయింది. 1990లో వేతనాల కన్నా లాభాలు పెరిగాయి. సరళీకరణ దాడి జరిగిన తర్వాత అవి మరింత పెరిగాయి. ఇది 60శాతానికి పెరిగింది. ఇండియాలో కూడా ఉపాధి రహిత అభివృద్ధి వుంది. ఏదైనా వుద్యోగాలు కల్పించబడ్డా అవి తాత్కాలిక ప్రాతిపదికగా కల్పించబడ్డ వాటిలోనివే. ఇప్పుడు ఉద్యోగాలు పెరగటమనేది ఆర్థిక లక్ష్యంగా వుండాలి. కార్మికుల వేతనాలు పెరగకపోతే వారి ఆదాయాలు తగ్గి గ్లోబల్ ఆర్థికం కూడా వెనుక పట్టు పడుతుందని నివేదిక తెల్పింది.

ఉద్ధీపన పథకాలను ఇచ్చే సమయంలో కార్మికుల ఉద్యోగాలకు భద్రత కల్పించాలనే భారత బ్రిడ్ యూనియన్ ల డిమాండ్ ను ఐఎల్ ఓ సమర్థిస్తున్నది. కేంద్ర ప్రభుత్వ రంగ సంస్థల నిధులు ఇంకా ఎక్కువగా పెట్టుబడులపై వినియోగించాలని తద్వారా ఉపాధి అవకాశాలు పెరగటానికి తోడ్పడాలని భారత బ్రిడ్ యూనియన్లు కోరుతున్నాయి.

అత్యధికంగా లాభాలనార్జించటం, పెద్ద ఎత్తున కార్మికులను దోపిడీ చేయటానికి అవకాశాలు కల్పించటం - ఇది పెట్టుబడిదారులు, ప్రభుత్వ విధానంగా వుంది. తక్షణమే ప్రభుత్వ విధానాలలో మార్పు వచ్చే అవకాశం లేదు. కార్మికులంతా, ఈ విధానాలపై బాధితులంతా ఆందోళనలు, క్యాంపెయిన్స్ సామూహికంగా జరపాలి. శక్తివంతమైన ప్రజాఉద్యమంగా రూపొందాలి. లేకపోతే పాలకవర్గ విధానాలలో మార్పురారు.

THE ANDHRA PRADESH GAZETTE
PART-1 EXTRAORDINARY

NO.378-A)

HYDERABAD,

TUESDAY, JULY 26, 2011

NOTIFICATIONS BY GOVERNMENT

-----X-----

LABOUR, EMPLOYMENT, TRAINING & FACTORIES DEPARTMENT

1948, కనీస వేతనాల చట్టం, అనుసూచిలోని 1వ భాగంలో “పొగాకు తయారీ (బీడీ తయారీతో సహా) పరిశ్రమ”లో నియమితులైన ఉద్యోగులకు చెల్లించే కనీస వేతనాల రేట్ల సవరణ.

(జి.ఓ.యం.యం.నెం. 41, కార్మిక, ఉపాధికల్పన, శిక్షణ, ఫ్యాక్టరీలు (కార్మిక - II), జూన్ 30, 2011)

తుది ప్రకటన

1948, కనీస వేతనాల చట్టం (1948లో 11వ కేంద్ర చట్టం) 5వ విభాగపు 2వ ఉప-విభాగం, 3వ విభాగపు 1వ ఉప-విభాగం ద్వారా లభ్యమైన అధికారాలు, ఇందుకు వీలు కల్పించే అన్ని ఇతర అధికారాలను పురస్కరించుకొని ఆంధ్రప్రదేశ్ గవర్నరుగారు, ఈ ప్రకటన జతపరచిన అనుసూచి 3వ గడిలో తత్సమానమైన నమోదులో నిర్దిష్ట పరచిన ఉద్యోగులలో ఒక్కొక్క వర్గానికి ఆంధ్రప్రదేశ్ రాష్ట్రంలో 1948, కనీస వేతనాల చట్టం, అనుసూచి 1వ భాగంలో చేర్చి “పొగాకు తయారీ (బీడీ తయారీతో సహా)” పరిశ్రమలో పనిచేస్తున్న ఉద్యోగులకు చెల్లించదగు (2)వ గడిలో నిర్దిష్ట పరచిన విధంగా మూల వేతనంతో కూడిన కనీస వేతనాల రేట్లను ఇందుమూలంగా సవరిస్తున్నారు. వీటిని సదరు చట్టంలోని 5వ విభాగం (1)వ ఉప-విభాగం (బి) ఖండంలో కోరిన విధంగా 30.11.2010 తేదీగల కార్మిక, ఉపాధికల్పన, శిక్షణ, ఫ్యాక్టరీలు (కార్మిక- 11) శాఖ, జి.ఓ.ఆర్.టి నెం. 1381 ద్వారా 20.12.2010 తేదీగల ఆంధ్రప్రదేశ్ గెజిటు నెం. 707 అసాధారణ సంచిక 1వ భాగంలో ఇదివరకే ప్రచురించడమయింది. బీడీ పరిశ్రమ యాజమాన్యాలు / బీడీ కార్మికులు / ట్రేడ్ యూనియన్ల నుండి నిర్ణీతకాలంలో అందిన ఆక్షేపణలు/ సూచనలను అనుసరించి 09-03-2011, 07-04-2011 తేదీలలో కార్మిక, ఉపాధికల్పన, శిక్షణ, ఫ్యాక్టరీల శాఖ ప్రభుత్వ కార్యదర్శి అధ్యక్షతన సమావేశాలు నిర్వహించడమయింది.

2. ఆ విధంగా నిర్ణయించిన కనీస వేతనాల రేట్లను ఆంధ్రప్రదేశ్ గెజిటులో ఈ ప్రకటనను ప్రచురించిన తేదీ నుండి అమలులోకి రావాలి.

ఉపాధి పేరు : “పొగాకు తయారీ (బీడీ తయారీతో సహా) పరిశ్రమ బీడీ చుట్టే వారి చాల్తీ వారి రేటు వేతనాలు .”

అనుసూచి - ఎ

వరుస సంఖ్య	ఉద్యోగి వర్గం	మూలవేతనం (రూపాయలలో)
1	2	3
1.	1000 బీడీలు చుట్టడానికి ఘర్కటతో సహా బీడీ తయారు చేయడం	130.00

అనుసూచి - బి

బీడీ పరిశ్రమలో ఒక లక్ష బీడీలను ప్యాక్ చేయడం కోసం ప్యాకర్లకు చాల్తీ వారి రేటు వేతనాలు

వరుస సంఖ్య	బండిలు ఒక్కొంటికి బీడీల సంఖ్య	ప్యాకింగ్ విధానం	మూలవేతనం
1.	25	ఒక ర్యాపర్	275.00
2.	25	ఒకర్యాపర్ + ఒక లేబుల్	330.00
3.	25	ఒకర్యాపర్ + రెండు లేబుల్	385.00
4.	20	ఒకర్యాపర్	352.00
5.	20	ఒకర్యాపర్ + ఒక లేబుల్	418.00
6.	20	ఒకర్యాపర్ + రెండు లేబుల్	495.00
7.	15	ఒకర్యాపర్	385.00

8.	15	ఒకర్యాపర్ + ఒక లేబుల్	462.00
9.	15	ఒకర్యాపర్ + రెండు లేబుల్	550.00
10.	10	ఒకర్యాపర్	550.00
11.	10	ఒకర్యాపర్ + ఒక లేబుల్	715.00
12.	10	ఒకర్యాపర్ + రెండు లేబుల్	825.00

1000 బీడీలకు రింగ్ బీడీ పనికోసం చాల్తీ రేటు వేతనం 20.00

అనుసూచి -సి

బీడీ తయారీ పరిశ్రమలోని బీడీ రోలర్స్, బీడీ ప్యాకర్స్, ఇతర కేటగిరీ కార్మికుల కాలిక రేటు వేతనాలు

వ. సంఖ్య	ఉద్యోగివర్గం	నెలకు/రోజుకు మూలవేతనం (రూపాయలలో)
1.	పొగాకు పంపిణీదారు/బీడీ సార్వరు/ప్రేఫిల్లర్/గంపవాల/వాచ్మన్ మున్నగువారు (నెలకు)	4500.00
2.	బీడీ రోలింగ్ (కనీస కాలిక రేటు) (రోజుకు)	100.00
3.	రింగ్ బీడీ పని (కనీస కాలిక రేటు) (రోజుకు)	100.00
4.	బీడీ ప్యాకర్ (కనీస కాలిక రేటు)(నెలకు)	5000.00
5.	క్లర్క్/టైపిస్టు/క్యాషియర్ (నెలకు)	5000.00
6.	ఫర్నేస్ మాన్/ బట్టీవాల (నెలకు)	5500.00
7.	అకౌంటెంట్(నెలకు)	6000.00
8.	మేనేజరు (నెలకు)	8000.00

జీవన వ్యయ భత్యం

పారిశ్రామిక కార్మికులకు 800 పాయింట్ల వద్ద (మూల సంవత్సరం 1982=100 సిరీసు) వినియోగదారు ధరల సూచి సంఖ్యలకు నిర్ణయించిన కనీస మూల వేతనాల రేట్లను అనుసంధించడమయింది. ఈ స్థాయికి పైబడిన వినియోగదారుల ధరలు సూచిలోని ఏదేని పెరుగుదలకు జీవన వ్యయ భత్యాన్ని దిగువ నిర్దిష్ట పరచినట్లుగా చెల్లించాలి.

- | | |
|---|--|
| 1. చాల్తీ రేటు /దినసరి రేటు కార్మికులు
(బీడీ రోలర్లు/ బీడీ ప్యాకర్లు/ రింగ్ బీడీ కార్మికులు) | రోజు ఒక్కొక్కటికి పాయింటుకు
రూ.0.21 పైసలు |
| 2. నెల వారీ రేటు కార్మికులకు | నెలకు పాయింటుకు రూ.5.60పైసలు |

కార్మికశాఖ కమీషనరు జీవన వ్యయ భత్యాన్ని ఆరు నెలలకు అంటే ఏప్రిల్ 1వ తేదీన, అక్టోబరు 1వ తేదీన ప్రకటించాలి. ఇందుకోసం వరుసగా డిసెంబరు, జూన్ మాసాలతో అంతమయ్యే అర్ధసంవత్సరం కోసం రాష్ట్ర పారిశ్రామిక కార్మికుల వినియోగదారుల ధరల సూచిక సంఖ్యలలోని సగటు పెరుగుదలను పరిగణనలోకి తీసుకోవాలి.

గమనిక :

1. పనిస్వభావం ఒకటే అయినప్పుడు స్త్రీ, పురుష కార్మికులకు సంబంధించి కనీస వేతనాల రేట్లు చెల్లింపులో విచక్షణ పాటించరాదు.
2. ఈ ఉద్యోగాలలో నియమితులైన ఏవేని వర్గాలను వదిలి వేసినట్లయితే వారికి ఈ ఉపాధి సమానమైన, అదే విధమైన పని వర్గంగా వున్న కార్మిక వర్గానికి నిర్ణయించిన కనీస వేతనాల రేట్లు కంటే తక్కువగా చెల్లించరాదు.
3. దినసరి రేటును లెక్కగట్టడానికి, నెలసరి రేటును 26తో భాగించాలి. ఇందులో విశ్రాంతి దినం వేతనాలు చేరి వుంటాయి.
4. ఏదేని ఉద్యోగ వర్గానికి చెందిన ఉద్యోగి పైన నిర్దిష్టపరిచిన దాని కంటే వాస్తవంగా అధిక వేతనపు రేట్లను పొందుతున్నట్లయితే, ఆయనకు అట్టి వేతనపు రేట్లు చెల్లింపును కొనసాగించాలి.

(ఆంధ్రప్రదేశ్ గవర్నర్ గారి ఉత్తరువు క్రింద, వారి పేరిట)

డి. శ్రీనివాసులు, ప్రభుత్వ కార్యదర్శి.

With Best Compliments From



*March 8th
World Womens Day*

MARUTI   **SUZUKI**

Way of Life!

SABOO
RKS MOTOR PVT. LTD.

Authorised Maruti Suzuki Dealer



పార్లమెంటు సమావేశం 28

పార్లమెంటు సమావేశం



మనసు ఫౌండేషన్
పుస్తకాల పరిశీలనావట్టిక

పుస్తకం సంఖ్య	KLVOIA 458
పుస్తకం పేరు	అగస్త్యుని
తారీఖు	25-8-2023
మొదట లభ్య	Yes
వెనుక లభ్య	Yes
మొత్తం పేజీలు	37
పెద్ద సైజు పేజీలు	NO
భాగం పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
బ్యాండ్ చేసినది	Nandha
పరిశ్చ చేసినది	Pragathi
పేజీలు పరిశూనినది	
బైండింగు చేసినది	
ప్యాకింగు చేసినది	
బ్యాండ్ చెయ్యబడింది	
తప్పులు	NO
పరిస్థితి	Good